


# చందమామ

జూలై 1973



90  
P






Photo by: DEVIDAS KASBEKAR



# రఘురంగుల బొమ్మలపంకజం!

సాహిత్యం బాలసాహిత్యం  
అందరికీ అందుబాటుకేంద్రం!

కాసుక	0.95
బొమ్మలపంకజం	0.90
వర్షంలాగ్నాంబు	2.00
కందులకుప్పలూపి	0.60
తీర్థకథా లాల్సెలు	0.70
సూర్యుడుకుప్పలూంబు	0.60
నీళ్లుపాడుకలెలక	0.60
హాకిమి పాడుకలెలక	1.00
తాయం పాడుకలెలక	0.60
పాడుకలెలక బొమ్మ	0.60
బొమ్మల పాడుకలెలక	0.60
మొసలికొట్టెనసూర్యుడు	0.50
శివతలెలకలు	0.65
మొసలికొట్టెనసూర్యుడు	0.45
నక్కె-మొసలిపిల్ల	0.45
మొసలిపిల్ల	0.35
మొసలిపిల్లమొసలిపిల్ల	0.70
బొమ్మల పాడుకలెలక	0.45
కొమ్మల పాడుకలెలక	0.50
సూర్యుడు పాడుకలెలక	0.50
బొమ్మల పాడుకలెలక	0.70
అన్నిటికన్నబలమైనదెవడు	0.80
కొమ్మల సూర్యుడు	0.80
పొమ్మల అంతరిక్షం	1.30
మొసలికొట్టెనసూర్యుడు	1.50

అన్నింటికంటే ముఖ్యమైనది ఏదో ఒకటి  
విశేషమేమిటో వివరించండి

వతి గ్రంథాలయంలోను  
ఉండితీరాలి!



శ్రీమతి మదురం భూతలింగం  
రచించిన ఇంగ్లీషు పుస్తకాలు

**'SONS OF PANDU'**

Rs. 5-25

**'THE NECTAR OF THE GODS'**

Rs. 4-00

పిల్లలకు బహుమతిగా  
ఇవ్వతగినవి.




కావీలను:

**డాల్టన్ విజన్సీన్**

'చందమామ బిల్డింగ్స్'

మదరాసు - 26



కేంబ్రిడ్జ్ విద్యార్థుల కోసం

నాస్టాల్జిక్ కేంబ్రిడ్జ్ పెన్ను

కేంబ్రిడ్జ్ విద్యార్థుల కోసం

నాస్టాల్జిక్ కేంబ్రిడ్జ్ పెన్ను

కొత్తది! అశ్వరత్నవనం!! అసారావనం!!!

బంగారు ప్లేటింగ్తో ఇరిడియం మొదలగు  
పాత అలంకార మెత్తగా వ్రాసేస్తుంది  
మరలకు వలసినదా... కేరళగా,  
విరాటాశ్రమం, అవయవంగా!

- ఇతర విశిష్ట లక్షణాలు
- \* అక్షరాల మెత్తగా వ్రాసే మెత్తగా వ్రాసే
- \* చెక్కు చెదలని బంగారు రంగు
- \* విద్యార్థులలో, కలెక్టర్లలో, పెన్స్
- \* కలెక్టర్లలో ముఖ్యమైనవి
- \* ఎన్నో ముఖ్యమైనవి
- రంగులు అవసరం

ప్రత్యక్షమైన కలెక్టర్లకోసం  
నాస్టాల్జిక్ కేంబ్రిడ్జ్ పెన్ను వ్రాయండి.



**నాస్టాల్జిక్ (ఇండియా) ప్రైవేట్ లి.,**

అల్వాని రోడ్, పి. మదరాసు రోడ్డు,  
కోయంబూరు-1 లి.ఇన్.

క్రాంతి: 248, కర్నూల్ స్టేట్, క్రాంతి: 248-1



జూలై 12 విడుదల!

ఎవి ఎమ్ ప్రొడక్షన్స్

# పుట్టినిల్లు మెట్టినిల్లు



మహానటిలక్ష్మికి శిష్యుడు కుటుంబ చిత్రం



పాతకేతనం: పట్టు  
మాటలు: ఎన్. ఆర్. నంది  
సంగీతం: సత్యం



విజయా లిమిటెడ్



# ఊరికే సరదాకి చిక్ లెట్స్ పాస్ గానికే

సమాధానములు  
చెప్పండి  
బహుమానములను  
గెలుచుకోండి



1. భారతదేశపు మొదటి రాష్ట్రపతి ఎవరు?  
.....
2. ప్రపంచములో కెల్లా అతి పొడవైన నది ఏది?  
.....
3. బంగ్లా దేశ ఏ రోజున స్వాతంత్ర్యమును పొందింది?  
.....
4. ప్రపంచములో కెల్లా రెండవ అతి ఎత్తు అయిన పర్వతము ఏది?  
.....
5. సోదల్ బహుమానమును పొందిన మొదటి భారతీయుడు ఎవరు?  
.....
6. చంద్ర మండలము మీద దీగిన మొదటి వ్యక్తి ఎవరు?  
.....

ఈ ప్రశ్నలకు సమాధానములు వ్రాసేట కనుక మీ సమాధానములన్న భాగమును రింపి, చిక్ లెట్స్ 12 వున్న ప్యూరు యొక్క కాలి బొమ్మను మరియు క్రిందనున్న కుపనును జతచేసి, యీ ఎడ్రసు ఇంగ్లీషులో వ్రాసి వెంటనే పంపండి,

Chiclets Product Officer CTL  
Post Box 9116, Bombay 25.

ఈ పోటీలో 15 ఏళ్ల రోపు పిల్లలే పాల్గొనుటకు అర్హులు.



అన్ని సరియైన సమాధానములుగల మొదటి 100 ఎంప్లీలకు (ప్రతి భాషలో 10) ప్రతి దానికి 4 కామిక్స్ లేక 'వరల్డ్ 100' అన్న చివర స్టాంపులు కలది పంపబడుతుంది.

చిక్ లెట్లు యిప్పుడు ఆరు మదురమైన రసముల రుచులలో లభిస్తున్నాయి. పెప్సర్ మింట్, ఆరెంజ్, టూబీ-ప్రూబీ, లెమన్, సైనాపిల్ మరియు చాక్ లెట్.

దయచేసి మీ పేరు మరియు ఎడ్రసు ఇంగ్లీషులో వ్రాయండి.

పేరు.....  
ఎడ్రసు.....

నాకు 4 కామిక్స్ లేక 'వరల్డ్ 100' అన్న చివర స్టాంపులు కలది కావాలి (ఏది కావాలో జిద్దు చెట్టండి.)

చిక్ లెట్స్®-వేడుకతోపుంచే చూయింగ్ గమ్. విటమిన్లు ఎ & డి మరియు శేల్లియమ్ గలవి.





# చందమామ

సంస్థాపకుడు : నాగిరెడ్డి  
సంకలకుడు : 'చక్రపాణి'

ఈ నెల బేతాళ కథ ["ధర్మసంస్థాపన"] కె. నాగేశ్వరరావు రచన. అధర్మాన్ని ప్రతిఘటించే వాళ్లు ధర్మ సంస్థాపన చెయ్యటానికి అర్హులని చెప్పటానికి లేదు. అధర్మం సంఘంలో బాగా వేళ్ళు తన్నినప్పుడు దాన్ని నిర్మూలించటానికి ప్రత్యేక వ్యక్తులు చేసే కృషి చాలదు అన్నది ఈ కథలో నీతి.

అప్పులు వసూలు చేసుకోవటం చేత గాని వాళ్ళు వడ్డీవ్యాపారానికి పూనుకోరాదని "బాకీ వసూలు" కథ స్పష్టం చేస్తుంది.

సంపుటి 53 జూలై '73 సంచిక 1



CHITRA





# ఆమోలీ వారిణి

వజ్రా దపి కతోరాణి. మృదూని కుసుమా దపి,  
లోకోత్తరాణాం చేతాంసి, కో హి విజ్ఞాతు మర్హతి ?

1

[వజ్రం కన్న కఠినమూ, పువ్వు కన్న మెత్తనా అయిన లోకోత్తరుల మనస్సులను  
ఎవరు అర్థం చేసుకోగలరు ? ]

అలోక సామాన్య, మచింత్య హేతుకం,  
ద్విషంతి మందా శ్చరితం మహాత్మనాం.  
(కాళిదాసు)

2

[సామాన్యులకు అలవడనిదీ, కారణం ఊహించరానిదీ అయిన మహాత్ముల పనిని  
మందబుద్ధులు ద్వేషిస్తారు.]

అనుగన్తుం సతాం వర్త  
కృత్స్నం యది స శక్యతే  
స్వల్ప మ ప్యనుగంతవ్యం  
మార్గస్థో నావసేదతి.

3

[నత్పురుషుల మార్గాన్ని పూర్తిగా అనుసరించటం సాధ్యం కాకపోతే కొంతవరకైనా  
అనుసరించాలి. మంచి మార్గాన వెళ్ళేవారు నశించరు.]





## రాజవైద్యులు

రాహుల్ పూర్ రాజైన శిలాసింహుడు చనిపోయే నాటికి ఆయన ఏక పుత్రుడు వీరసింహుడు ఇరవై ఒక్క ఏళ్ళ వయసువాడు. తల్లి పోయే నాటికి వీరసింహుడు ఆరు మాసాల పసిగుడ్డు. శిలాసింహుడే అతనికి తల్లి, తండ్రి అయి, ఎంతో శ్రద్ధగా పెంచి పెద్ద చేశాడు.

అలాంటి తండ్రి చావు వీరసింహుడికి అశనిపాతం అయింది. అతను అగాధమైన దుఃఖ సముద్రంలో మునిగి పోయాడు. తన హితం కోరినవారు చుట్టూ ఉండి నప్పటికీ, అతనికి తాను ఏకాకి అయిపోయినట్టూ, ప్రపంచంలో తనకు ఎవరూ లేనట్టూ అనిపించింది. అతను తన పనులే చూసుకోలేని స్థితిలో పడ్డాడు, ఇక రాచకార్యాలు ఏం చూస్తాడు? అతను రాత్రింబగళ్ళు తన పడక గది దాటి ఇవతలికి రాక, విచిత్రమైన మనోవ్యాధి వాతపడిపోయాడు.

వైద్యులు చేసిన చికిత్సలేవి పనిచెయ్యలేదు. అతను రోజు రోజుకూ మానసికంగానూ, శారీరకంగానూ దుర్బలుడు అవుతూ పచ్చాడు.

రాజవైద్యులందరూ కలిసికూడా రాజకుమారుడికి చికిత్స చెయ్యలేక పోవటం చూసి, మంత్రి మొదలైన వారు నిస్పృహ చెందారు. రాజకుమారుడు ఒకప్పుడు గొప్ప ధైర్యశాలి, బలశాలి, యుద్ధవిద్యలలో ఘటికుడు; కుర్రవాడుగా ఉండగానే చిన్న చురకత్తితో చిరుతపులిని ఎదుర్కొని, చంపేశాడు. కాని తండ్రి మరణించిన అనంతరం అతని బలసాహసాలు తీసివేసినట్టు మాయమయ్యాయి. ఇప్పుడతను చీమ చిటుకు మంటే వణికిపోతాడు.

దేశంలో ఉన్న ఘన వైద్యులందరూ రాజకుమారుడికి చికిత్స చెయ్యలేక పోవటం చూసి, ఆస్థాన ఐంద్రజాలికుడు దండి





ప్రధానామాత్యుణ్ణి చేరి, "అయ్యా, ఎవరూ రాజకుమారుడికి మనోధైర్యం కలిగించ లేక పోయారు. నేను ప్రయత్నించి చూతునా?" అన్నాడు.

"చూడు, దండి! మహా మహా వైద్యులకు లొంగని జబ్బు. నీ పిచ్చి ఇంద్రజాలానికి లొంగి వస్తుందనుకుంటున్నావా?" అని ప్రధానామాత్యుడు అన్నాడు.

"ప్రయత్నించి చూడటంపల్ల నష్టమేమిటి?" అన్నాడు దండి.

ప్రధానామాత్యుడు ఆనందరహితంగా నవ్వుతూ, "అలాగే చూడు!" అన్నాడు.

దండి తన ప్రయత్నాలను వెంటనే ప్రారంభించాడు. ఆయన రాజకుమారుడి

గదికి వెళ్ళి, "జయం, జయం! ఇవాళ మీ ఆరోగ్యం ఎలా ఉన్నది?" అన్నాడు.

పీరసంహుడు కళాహీనంగా మందహాసం చేసి, "నా ఆరోగ్యం గురించి ఏ మడుగు తారు? నేను చచ్చిపోతున్నాను. మా నాన్న గారిని చేరుకుంటాను. నా శక్తి అంతా ఆయనతోనే పోయింది. నా శక్తిసామర్థ్యాలన్నీ ఆయనే. ఆయన లేరు గనక నేను ఎందుకూ పనికిరాకుండా పోయాను. నాకి ప్రపంచంలో ఎవరూలేరు," అన్నాడు.

రాజకుమారుడి జబ్బుకు మూల కారణం దండి గ్రహించాడు. రాజకుమారుడు తండ్రి చాటు పిల్లవాడుగా ఉండి, తండ్రిపై అమితంగా ఆధారపడ్డాడు. తండ్రి చావుతో అతనికి జీవితం శూన్యమనిపించి, మనసును పిరికి పట్టుకున్నది. ఈ పిరికిని వదల గొట్టితే అతను మామూలుమనిషి అవుతాడు.

అతని ఆలోచనలను పెడమార్గాల పట్టించబానికి దండి చిత్రవిచిత్ర మైన కథలు చెప్పి, రాజకుమారుణ్ణి నవ్వించబానికి ప్రయత్నించాడు. దండి ప్రతి రోజూ చేసే ఈ ప్రయత్నంతో రాజకుమారుడి విచారభారం కొంత తగ్గింది.

దీనితో బాటు దండి రాజకుమారుడి వద్ద తన ఇంద్రజాల విద్యలు ప్రదర్శిస్తూ వచ్చాడు. రాజకుమారుడు హాస్య కథలు వింటూ, ఇంద్రజాలం చూస్తూ ఎంతగా



మారాడంటే అతను తన గదికి అంటి పెట్టుకుని ఉండక, అప్పుడప్పుడూ దండి వెంట ఉద్యానంలో పచ్చార్లు చెయ్య నారంభించాడు. రాజకుమారుడిలో కలిగిన ఈ మార్పు ప్రధానామాత్యుడు మొదలైన వారికి ఆశ్చర్యం కలిగించింది.

మరొక నెల గడిచింది. రాజకుమారుడి మనసుకు కొంత స్వస్థత చేకూరింది. అతను అప్పుడప్పుడూ సభకు వెళుతూ వస్తున్నాడు. ఒకనాడు అతను దండి వెంట సభాభవ నానికి పోతూ ఉండగా, కప్పు మీదినుంచి గండుపిల్లి ఒకటి అతని మీదికి అరుస్తూ దూకింది.


"పులి! పులి! చచ్చాను! నాన్నా, రక్షించు, రక్షించు!" అని వీరసింహుడు

గట్టిగా కేకపెట్టి, కళ్ళు గట్టిగా మూసుకుని, ఆపాదమస్తకం కంపించసాగాడు.


దండి అతనితో, "పులికాదు, కుమారా! పిల్లి. కళ్ళు తెరిచి చూడండి. అకారణంగా భయపడకండి," అన్నాడు.

వీరసింహుడు జంకుతూ, జంకుతూ కళ్ళు తెరిచి, పిల్లిని చూశాడు.

దండి పిల్లిని పట్టుకుని వీరసింహుడికి చూపిస్తూ, "దీన్ని తాకి చూడండి. కేవలమూ పిల్లి! మీరు అనవసరంగా భయ పడ్డారు. జ్ఞాపకం లేదా? మీరు చురకత్తి తీసుకుని చిరుతపులితో కలియబడి దాన్ని చంపేశారు. ఇప్పుడు కూడా మీరు తలుచు కుంటే చిరుతపులిని వట్టి చేతులతో చంప గలరు," అన్నాడు.







"ఇప్పుడు నా కా శక్తిలేదు. మా నాన్న గారితో నా బలమూ, శక్తి పోయాయి. నే నిప్పుడు పనిపిల్ల వాడికన్న కూడా బలహీనుణ్ణి," అన్నాడు వీరసింహుడు.

"మీ శక్తులన్నీ పోయినమాట అయితే నిజమేగాని, నేను నా ఇంద్రజాలంతో వాటిని తిరిగి తెప్పిస్తున్నాను. ఇంద్రజాలం సహాయంతో మీ కవి పూర్తిగా తిరిగి వస్తాయి. నా ఇంద్రజాల విద్యలు మీకు చూపిస్తూనే ఉన్నానుగదా?" అన్నాడు దండి.

"అవును, చూస్తున్నాను," అన్నాడు వీరసింహుడు.

"నా అద్భుతశక్తులలో మీకు నమ్మకం లేదా?" అని దండి అడిగాడు.

'నమ్మకం ఉన్నది. నేను మీ అద్భుతాలు చాలా చూశాను,' అన్నాడు వీరసింహుడు.

"ఇకనేం? నా ఇంద్రజాల శక్తితో మీరు వెనకటిలాగే చిరుతపులిని చంపబోతున్నారు," అన్నాడు దండి.

వీరసింహుడు దండి కేసి ఏ భావమూ లేకుండా చూసి, ముందుకు సాగాడు.

కప్పు మీదినుంచి వీరసింహుడి పైన పిల్లిని పడవేయించినది దండి మాత్రమే. వీరసింహుడికి తన పిరికితనం మీద అసహ్యం పుట్టి, తిరిగి ధైర్యం రావటం కోసం ఆయన అలాచేశాడు. ఇప్పుడాయన వీరసింహుడి చేత చిరుతపులిని చంపించటానికి అవసరమైన ఏర్పాట్లు ప్రారంభించాడు. ఆ పని చేస్తేనేగాని అతనికి తన పరాక్రమంలో పూర్తివిశ్వాసం కలగదు.

ఆయన రెండు కర్ర పలకలను, పలచగానూ, తేలికగానూ ఉండే వాటిని తీసుకుని వాటిని చిరుతపులి అకారంలో కోయించాడు. ఆ రెండు పలకలూ చేర్చినట్టయితే ఆ చిరుతపులి వెనక కాళ్ళ మీద లేచి నిలబడి నట్టుగా ఉంటుంది. తరవాత ఆయన ఒక సన్నని లోహపు గొట్టం తీసుకుని, దాన్ని మధ్యనా, చివరలా వంచి (బొమ్మలో చూడండి), రెండు పలకల మధ్యా కనపడకుండా అమర్చి, రెండు పలకలనూ చేర్చి



మేకులతో విగించి, ఆ కొయ్య చిరుతపులికి తగినట్టు రంగు వేయించాడు. తరువాత ఆయన, చిరుతపులి బొమ్మలో కనపడకుండా ఉన్న గొట్టంకుండా తాడు దూర్చాడు. చిరుతపులి బొమ్మ తాడు మధ్యలో ఉన్నప్పుడు తాడు కొనలలో ఒకటి కాలితో తొక్కి పట్టి, రెండోది చేతిలో పట్టుకోవచ్చు.

దండి ఈ బొమ్మను తీసుకుని వీరసింహుడి వద్దకు వెళ్ళి, "మహారాజా, ఇదుగో చిరుతపులి యంత్రం. ఈ నిర్జీవమైన బొమ్మ మీద సైతం నా ఇంద్రజాలం ఎలా పనిచేస్తుందో దయచేసి తిలకించండి. ప్రాణం ఉన్న వాటి మీద నా ఇంద్రజాల ప్రభావం మీకు తెలియనే తెలుసు," అన్నాడు.

ఆయన తాడు కింది చివరను కాలితో పట్టుకుని, పై చివరను ఎడమ చేత్తో పట్టుకుని నిటారుగా నిలబడ్డాడు. తాడుకు ఎగువగా ఉన్న చిరుతపులి బొమ్మ తాడు వెంబడి దిగి వచ్చింది. అది తన పాదాన్ని చేరగానే దండి దాన్ని తాడు వెంబడి పైకి ఎత్తి, ఏవో మంత్రాలు చదివాడు. బొమ్మ తాడు వెంబడి మళ్ళీ దిగసాగింది.

"చూడండి, మహారాజా, ఈ బొమ్మను మంత్ర బద్ధంచేశాను. ఇప్పుడిది నేను చెప్పినట్టు వింటుంది... అగు!" అన్నాడు దండి.

తాడు వెంబడి దిగి వస్తున్న చిరుతపులి బొమ్మ మధ్యలో ఆగిపోయింది. దండి, "కదులు", అనగానే అది మళ్ళీ దిగసాగింది; మళ్ళీ అగమనగానే ఆగింది.





ఈ వింత చూసి వీరసింహుడు అమితంగా ప్రభావితుడయ్యాడు. అతను అత్యంత ఆశ్చర్యంతో, "మీ శక్తి అమోఘం!" అన్నాడు దండితో.

దండి శాంతంగా, "మహారాజా, ఈ శక్తి పూర్తిగా నాది కాదు. ఈ యంత్రం మహిమకు ఈ తాయెత్తు చాలావరకు తోడ్పడింది," అంటూ, తన ఎడమ చేతికి కట్టి ఉన్న తాయెత్తును తీసి వీరసింహుడి ఎడమచేతికి కట్టి, "ఇకనుంచీ ఈ యంత్రం మీరు చెప్పినట్టు కూడా వింటుంది," అని, చిరుతపులి బొమ్మను ముందులాగే ఎత్తి పట్టుకున్నాడు. అది తాడు వెంబడి దిగి వస్తుంటే, వీరసింహుడు, "అగు!" అన్నాడు. వెంటనే బొమ్మ తాడు మధ్యలో అగి పోయింది.

జరిగిన దేమంటే, తాడును దండి పదులుగా పట్టుకున్నప్పుడు బొమ్మ దాని వెంట దిగి వచ్చింది. కాని దండి తాడును బిగలాగినప్పుడు, బొమ్మలోపలి గొట్టంలో ఉన్న వంపు కారణంగా బొమ్మ అగిపోయింది.

ఈ సంగతి వీరసింహుడు ఎరగక ఆశ్చర్యపడ్డాడు. తాయెత్తులో అతనికి కుదిరిన విశ్వాసం మూలాన అతని మనస్సుకు బలం చేకూరింది. మనోబలం ఎప్పుడైతే వచ్చిందో, దాని వెంట అతనికి శరీరబలం కూడా తిరిగివచ్చింది.

ఒక రోజు ముందుగానే నిర్ణయించి, ఆ రోజున రాజభవన ప్రాంగణంలో ఒక చిరుతపులిని వదిలారు. దానికి దండి ముందుగా కొంత మత్తుమందు పెట్టించాడు. వీరసింహుడు దండిని వెంటబెట్టుకుని వచ్చి, ఆ చిరుతపులిని ఎదుర్కొన్నాడు. చిరుతపులి అతన్ని చూసి దూరంగా పోయింది. వీరసింహుడు దాన్ని కవ్వించాడు. ఆ కవ్వంపుతో అది ఎగిరింది. ఆ సమయంలో వీరసింహుడు దాన్ని తన కత్తితో పొడిచి చంపేశాడు.

"వీరసింహ మహారాజుకూ జై! మహారాజు వర్ధిల్లాలి!" అని ప్రేక్షకులు నినాదాలు చేశారు. వీరసింహుడి ముఖం అత్యువిశ్వాసంతో విప్పారింది.







## యక్షపర్వతం

14

[గురుభల్లాకుడి శిష్యులు ఖడ్గజీవదత్తుల్ని ఒక సారంగ మార్గం ద్వారా తీసుకుపోయి, తోడెళ్ళబండ మీదికి ఎక్కించారు. రాత్రి గడిచి తెల్లవారుతూండగా, తోడెళ్ళకు అహారం వెయ్యటానికి వచ్చిన భల్లాకుడి శిష్యులను ఖడ్గవర్మ బాణంతో కొట్టాడు. ఆ సంగతి తెలిసిన గురుభల్లాకుడు కోపంతో పంచకూలం తీసుకుని బయలుదేరాడు. తరవాత—]

ఖడ్గవర్మ వదిలిన బాణం దెబ్బతిని చావు కేక పెడుతూ భల్లాకభటు దొకడు సారంగంలో పడిపోవటం చూస్తూనే, ఖడ్గ జీవదత్తులకు యిక తమకు తోడెళ్ళ నుంచి కాక, వాటిని పెంచుతున్న భల్లాకంగాళ్ళ నుంచి ప్రమాదం వస్తుందన్న అనుమానం కలిగింది.

జీవదత్తుడు సారంగం మీదవున్న ద్వారం కేసి కొంచెం సేపు పరీక్షగా చూసి, దాని

దగ్గరకు మరే భల్లాకభటుడూ రాకపోవటంతో తలతిప్పి, "సమరబాహు! త్వరలో మనకు రెండు వైపుల నుంచి ప్రమాదం రాబోతున్నది. ఒకటి; మనం నిలబడి వున్న తోడెళ్ళబండ కింద వున్న కంత వైపునుంచి, రెండవది; ఆ కనబడే సారంగం పైనవున్న ద్వారం నుంచి." అన్నాడు.

ఆ మాట వింటూనే సమరబాహు వెల వెలబోయి, "అయ్యా, యిక్కడ మీరిద్దరూ

'చందమామ'





నాయకులు. మా ప్రాణరక్షణ మీ చేతిలో వుంది. నన్నూ, నా తోటివాణ్ణి వించేయ మంటారో, మీరే అజ్ఞాపించండి," అన్నాడు.

సమరబాహు భయంచూసి, ఖడ్గవర్మకు నవ్వెచ్చింది. కాని అతడు దాన్నాపుకుని, "సమరబాహూ, నువ్వు సింధు ఎడారుల నుంచి ఏదో సామ్రాజ్యం స్థాపించేందుకు యీ పర్వతారణ్య ప్రదేశాలకు వచ్చినట్టు, విఘ్నేశ్వరపూజారీ, స్వర్ణాచారీ కూడా మాకు చెప్పారు. మనం యిప్పుడున్న ప్రాణాపాయస్థితి నుంచి బతికి బయట పడేందుకు సొంతంగా నువ్వేమైనా ఉపాయం ఆలోచించ లేవా?" అని అడిగాడు.

"ఉపాయమా? అవతలి శత్రువులు ఏ సుక్షత్రియులో అయివుంటే కత్తిదూసి ముఖాముఖి నెదుర్కొని హతంచేసి వుండే వాణ్ణి! కాని, యీ తోడేళ్ళనూ; భల్లూక చర్మాలను ధరించి మంత్ర తంత్రాలు ప్రయోగించే మనుషుల్ని ఎలా ఎదిరించేది?" అన్నాడు సమరబాహు చేతులూ, కాళ్ళూ వణుకుతూండగా.

జీవదత్తుడా మాటలకు నవ్వి, "సమర బాహూ, నీ ప్రతాపం చూపించటానికి సమయం అసన్న మైంది. మనం వున్న బండ కింది కంతకుండా శత్రువులు పైకెక్కి రాకుండా నువ్వు, నీ అనుచరుడూ చూడండి. బహుశా, యీ సరికి తన శిష్యుడొకడు బాణం దెబ్బకు చచ్చినట్టు, ఆ గురుభల్లూకుడికి తెలిసి వుంటుంది. వాడెక్కడున్నట్టు? వించేయ బోతున్నట్టు?" అన్నాడు.

జీవదత్తుడు మాట ముగించే లోపలే గురుభల్లూకుడు సొరంగ ద్వారం దగ్గరకు వచ్చి, తోడేళ్ళబండ మీద వున్న బందీలను చూసి కళ్ళెర్రచేసి, "ఒరే, పాపండుల్లారా! బాణం కొట్టి పృథ్వీశ్వరీ భక్తుల్లో ఒకణ్ణి చంపారు. ఇక మిమ్మల్ని నా పంచశాలానికి గుచ్చి తోడేళ్ళకు అహరంగా వేయ బోతున్నాను," అన్నాడు భీకరమైన కంఠ స్వరంతో.



గురుభల్లూకుడి గొంతు వింటూనే అప్పటి వరకూ సారంగద్వారం కింద ఆహారంకోసం తచ్చాడుతున్న తోడెళ్ళు పెద్దగా అరుస్తూ, ద్వారం కేసి ఎగరసాగినై. వాటికి రోజూ ఆ వేళకు ద్వారం నుంచి ఆహారం అందుతూండేది. సమయానికి అది దొరక్కపోవటంతో అవి ఆకలి భరించలేక కలిసి కట్టుగా తలలెత్తి మొరగసాగినై.

గురుభల్లూకుడు ద్వారంలోంచి బయటికి తలపెట్టి తోడెళ్ళు కేసి చూశాడు. అవి పది అడుగుల ఎత్తున్న ద్వారాన్ని ఎగిరి అందుకోగల వేమో అన్న భయం అతడికి కలిగింది. అట్లని ద్వారాన్ని మూయించితే, తాను బందీలుగా పట్టుకున్న వాళ్ళు తనను విరికి వాడికింద జమకట్టి తిరుతారు...

జీవదత్తుడు ఎలుగొడ్డు వాళ్ళ గురువు ఆలోచనలు గ్రహించిన వాడిలా తన చేతిలోని దండాన్ని పైకెత్తి. "ఒరే, గురుభల్లూకా! నువ్వు భల్లూకుడివై వుండి, ఏ భల్లూకేశ్వరినో పూజించక పృథ్వీనందుకు పూజిస్తున్నావో నాకు తెలియదు. బహుశా మందమతివై వుంటావు! ఇదిగో, నేను బండ దిగి నీ సారంగద్వారం దగ్గరకు వస్తున్నాను," అన్నాడు.

జీవదత్తుడు అన్నంత పనీ చేస్తాడన్న భయంతో సమరబాహు అతణ్ణి వారిస్తూ,



"అయ్యా, మీరు ఆకలిగన్న తోడెళ్ళ మధ్యగా నడిచిపోయి. ఆ గురుభల్లూకుణ్ణి చేరాలని చూస్తున్నారా? అది చాలా ప్రమాదం. గురుభల్లూకుడు మంత్రతంత్ర విద్యల్లో అరితేరిన ఘటం!" అన్నాడు.

ఖడ్గవర్మ తన చేతిలో వున్న ఖడ్గాన్ని పైకెత్తి పట్టుకుని, "సమరబాహూ, ఈ ఖడ్గంలోనూ, జీవదత్తుడి చేతిలో వున్న దండంలోనూ వున్న మంత్రశక్తులు తిరుగు లేనివి! అందువల్ల, గురుభల్లూకుణ్ణి చూసి భయపడకు," అన్నాడు.

ఖడ్గవర్మ మాట ముగించే లోపలే వాల్లెక్కివున్న బండ కింద పెద్దగా ధ్వని అయింది. అది వింటూనే జీవదత్తుడు తన





పక్కన వున్న వాళ్ళను హెచ్చరిస్తూ,  
"జాగ్రత్త! ఆ గురుభల్లూకుడు బండ కింద  
వున్న దారి వెంట కొందరు శిష్యుల్ని పంపి  
మనను హతమార్చాలని చూస్తున్న  
ట్టున్నది!" అన్నాడు.

ఆ హెచ్చరిక వింటూనే సమరబాహూ,  
అతడి అనుచరుడూ ఈటెలు పైకెత్తి బండ  
కింది కంత కేసి చూడసాగారు. సొరంగ  
ద్వారం దగ్గరవున్న గురుభల్లూకుడు అది  
చూసి పక్కనవున్న శిష్యుల్లో ఒకణ్ణి గట్టిగా  
కోప్పడుతూ, "ఒరే, చవట వెధవా! మన  
వాళ్ళను నిశ్శబ్దంగా పోయి, బండ కింది  
నుంచి హఠాత్తుగా ఆ దుర్మార్గుల మీద  
దాడిచేయమని చెప్పితే, వాళ్ళు ఏదో రణ

గణధ్వని చేసి రహస్యం కాస్తా బయట  
పెట్టేశారు. ఇప్పుడేం దారి? ఈ బందీలు  
మామూలు వాళ్ళలా లేరు. అయుధాలతో  
వాళ్ళను ఆ తోడేళ్ళ బండ ఎక్కించటం,  
కొరివితో తలగోక్కవటంలా అయి పూరు  
కున్నది." అన్నాడు.

గురుభల్లూకిడి ఎత్తుగడ ఏమిటో అర్థం  
చేసుకున్న జీవదత్తుడు, ఖడ్గవర్మతో,  
"ఖడ్గా, ఇప్పుడు నువ్వు గురుభల్లూకుడి  
మీద బాణ ప్రయోగం చేయటం వృధా.  
నువ్వు విల్లంబులెత్తగానే వాడు సొరంగ  
ద్వారం నుంచి పక్కకు తప్పుకుంటాడు,"  
అన్నాడు.

"అది నిజమే. కాని, ఈ సమరబాహుణ్ణి  
రక్షించి స్వర్ణాచారి దగ్గరకు చేర్చటం  
ఎలా?" అని అడిగాడు ఖడ్గవర్మ.

జీవదత్తుడు కొద్దిసేపు ఆలోచిస్తూ పూరు  
కుని, తరవాత, "ఖడ్గా, అందుకు ఒకే  
ఒక ఉపాయం కనబడుతున్నది. మనం  
పద్మపురంరాజును అరణ్యంలో సింహాలను  
వేటాడుతూ పరిచయం చేసుకున్నామే—  
అదే పద్మతెలో యీ తోడేళ్ళను వేటాడి,  
భల్లూకుడి బిలదుర్గాన్ని అల్లకల్లోల పర  
చాలి," అన్నాడు.

"ఊ, అలాగే చేద్దాం. ఇంకా ఆలశ్యం  
ఎందుకు?" అన్నాడు ఖడ్గవర్మ  
ఉత్సాహంగా.



“అ చచ్చిన తోడేలును భుజం మీద వేసుకో. ముఖ్యంగా దాని మాంసం కోసం తోడేళ్ళు నీ వెంటబడతై. అంటే నువ్వు దొరికితే అవి నిన్ను తినకుండా వదులుతవని కాదు. నీ కత్తి క్కూడా చాలా పని తగులు తుంది,” అన్నాడు జీవదత్తుడు.

ఖడ్గవర్మ తానంతకు ముందు చంపి బండమీదికి లాగిన తోడేలును ఎత్తి భుజం మీద వేసుకున్నాడు. జీవదత్తుడి మాటలూ, ఖడ్గవర్మ తోడేలును భుజం మీద వేసు కోవటం — ఇవేవీ అర్థంకాక, సమరబాహు, “అయ్యా, ఏమిటి మీరు చేయబోతున్నది?” అని అడిగాడు భయపడిపోతూ.

“సమరబాహూ, మనకొచ్చిన ప్రమాదం ఏమీలేదు. నువ్వు, నీ అనుచరుడూ కింది నుంచి బండ మీదికి ఎలుగ్గడ్డు వాళ్ళెవ రైనా రా ప్రయత్నిస్తే, వాళ్ళను ఈటెలతో పాడవండి. మేం ఇద్దరం తోడేళ్ళ మధ్యకు దిగి, వాటిని సాధ్యమైతే గురుభల్లూకుడి బిలదుర్గంలో జొరపడేలా చేస్తాం,” అన్నాడు జీవదత్తుడు.

“అయ్యలారా, ఇది చాలా దుస్సా హసం!” అన్నాడు సమరబాహు.

“ఇది సాహస మవుతుందేమో కాని, దుస్సాహసం ఎంతమాత్రం కాదు, సమర బాహూ! త్వరలో నువ్వే చూస్తావు గదా,” అంటూ జీవదత్తుడు నవ్వాడు.



“జీవా! మాటలతో కాలయాపన అయి పోతున్నది. ఈ తోడేలు శవాన్ని ఎంతసేపని మోసేది?” అన్నాడు ఖడ్గవర్మ.

“మనం బండమీది నుంచి కిందికి దూకబోతున్నాం. నువ్వు బండ చుట్టూ పరిగెత్తుతూ సాధ్యమైనన్ని ఎక్కువ తోడేళ్ళను నీ వెంట పడేలా ఆకర్షించు. నీ వెన్నుకాచి నేనూ పరిగెత్తు తూంటాను. తరవాత.....”

జీవదత్తుడు మాట ముగించే లోపలే ఖడ్గవర్మ, “ఒరే, గురుభల్లూకా, వస్తున్నాం! నువ్వు, నీ వృకేశ్వరీదేవి ప్రాణాలు నిలుపు కోవాలంటే బిలదుర్గం వదిలి పారిపోండి!” అంటూ కేకపెట్టి తోడేళ్ళ బండ మీంచి





కిందికి దూకాడు. అతడి వెనక్కి జీవదత్తుడు కూడా దూకాడు.

ఇద్దరు మనుషులు, చచ్చిన తోడేలును భుజాన వేసుకుని తమ మధ్యకు దూకి రావటం చూస్తూనే ఆకలి మీద వున్న తోడేళ్ళు ఒక్క సారిగా గొంతులెత్తి అరిచి, ఖడ్గజీవదత్తుల కేసి గుంపుగా పరిగెత్తినై. ఖడ్గవర్మ వాటికి అందకుండా ముందు వేగంగా పరిగెత్తుతూ, బండచుట్టూ తిరగ సాగాడు. వెనక జీవదత్తుడు అందిన తోడేళ్ళను తన చేతగల మంత్రదండంతో ఎత్తి విసిరివేస్తూ, తానూ పరిగెత్తసాగాడు. అతడికి తప్పనిసరైతే తప్ప, లేకపోతే తోడేళ్ళను చంపాలని లేదు.....



సారంగ ద్వారం దగ్గర నిలబడి యిదంతా చూస్తున్న గురుభల్లూకుడు పట్ట లేని ఉత్సాహంతో పెద్దగా చప్పట్లు చరిచి, "అంతా ఆ వృకేశ్వరీదేవి మాహాత్మ్యం! తన శత్రువులకు మతులు పోగొట్టి, ఏచ్చె త్తించి, తన వాహనాలైన తోడేళ్ళకు ఆహారంగా వేస్తున్నది. ఆహా, ఆ మహాతల్లి తలుచుకుంటే చేయలేని దేమున్నది!" అంటూ భక్తి పారవశ్యంలో కళ్ళుమూసు కుని, తలపైకెత్తాడు.

అప్పటి వరకూ తోడేళ్ళను వెంట వేసు కుని వాటికి అందకుండా బండచుట్టూ, సారంగం పక్కనా గిరికిలు తిరుగుతున్న ఖడ్గజీవదత్తులకు గురుభల్లూకుడి వాలకం మంచి అవకాశంలా కనిపించింది. జీవ దత్తుడు, "ఖడ్గా, యిదే మంచి సమయం! ఆ భల్లూకుడు భక్తి మైకంలో వున్నాడు!" అంటూ ఖడ్గవర్మను హెచ్చరించాడు.

ఖడ్గవర్మ మరుక్షణం తన భుజం మీద వున్న చచ్చిన తోడేలును ఎడం చేత్తో పైకెత్తి, దాన్ని గురుభల్లూకుడున్న సారంగ ద్వారం లోకి విసిరివేశాడు. తమ ఆహారం అలా ద్వారం కేసి పోవటం చూస్తూనే, బాగా ఆ ఆకలిగొన్న నాలుగైదు తోడేళ్ళు దానితో పాటు పైకెగిరి ద్వారంలోకి దూకినై. కళ్ళు మూసుకుని ధ్యానంలో వున్న గురుభల్లూ కుడి మీద చచ్చిన తోడేలూ, దాని మాంసం



తినేందుకు బతికివున్న నాలుగైదు తోడేళ్ళూ ఒకేసారి వచ్చిపడినై.

"హా, వృశేశ్వరీ!" అంటూ గురుభల్లూకుడు తోడేళ్ళ తాకిడికి కింద పడి లేచే లోపల, వెంటవున్న వాడి శిష్యులు, "తోడేళ్ళూ! తోడేళ్ళూ!" అంటూ సారంగ మార్గం వెంట పడి, బిలం మధ్యకు పరిగెత్త సాగారు.

గురుభల్లూకుడు గబగబ వణికిపోతూ లేచి నిలబడ్డాడు. అల్లంత దూరంలో పడివున్న చచ్చిన తోడేలు మీదికి కొన్ని తోడేళ్ళు వచ్చిపడి ఆవురావురు మంటూ తింటున్నవి. వాటి మధ్యకుపోయి తానూ తినాలని చూసి సాధ్యంకాక యివతలికి వచ్చిన బక్క తోడే లొకటి కోరలుచాచి

గురుమంటూ గురుభల్లూకుడి మీదికి దూకేందుకు సిద్ధ పడుతున్నది. అది చూసిన భల్లూకుడు తన చేతిలోని శూలాన్ని పైకెత్తి, దానికి గురిచేసి, "వృశేశ్వరీ ప్రధాన భక్తుణ్ణే తినాలని చూస్తున్నావా?" అంటూ దాన్ని అదిలించి, ఒక్కొక్క అడుగే వెనక్కు వేస్తూపోయి, సారంగ మార్గానపడి పరిగెత్త సాగాడు.

ద్వారం దిగువ యివతల మిగిలిన తోడేళ్ళను దూరంగా అదిలించి కొడుతూ నిలబడివున్న ఖడ్గజీవదత్తులకు లోపల ఏం జరుగుతున్నదో అర్థం కాలేదు. గురుభల్లూకుణ్ణి ఏదైనా తోడేలు మీదపడి పట్టుకుని గొంతు కొరికి చంపిందో లేదో వాళ్ళకు తెలియలేదు.





"ఖడ్గా, ఇక మనం యిక్కడ నిలబడి లాభం లేదు. గురుభల్లూకుడు బతికి వున్నాడో చచ్చాడో తెలియటం లేదుగాని, సొరంగంలో ప్రవేశించిన తోడెళ్ళు మాత్రం ఆ దుర్మార్గు లందర్నీ హడల గొట్టినై. బిలంలో చెలరేగిన కల్లోలపు ధ్వనులు నీకు వినబడు తున్నవిగదా?" అన్నాడు జీవ దత్తుడు.

"వినబడక పోవటం ఏం? ఆ విరికి వెధవలంతా బిలం వదిలి యీ సరికే అరణ్యం కేసి పరిగెత్తుతున్నారని నా అనుమానం. గురుభల్లూకుణ్ణి మాత్రం ప్రాణాలతో పడలకూడదు," అన్నాడు ఖడ్గవర్మ.

"అయితే, యిక్కడ కాలయాపన ఎందుకు? అందరం యీ సొరంగ ద్వారం కుండా బిలంలోకి జొరబడదాం. సమర బాహుణ్ణీ, అతడి అనుచరుణ్ణీ కేకవేసి, యిక్కడికి రమ్మను," అన్నాడు జీవదత్తుడు.

ఖడ్గవర్మ పిలవగానే, సమరబాహూ, అతడి అనుచరుడూ తోడెళ్ళ బండ మీది నుంచి దిగి వాళ్ళ దగ్గరకు వచ్చారు.

జీవదత్తుడు వాళ్ళతో, "సమరబాహూ! మనం యీ పైనున్న ద్వారంకుండా బిలంలో ప్రవేశించ బోతున్నాం," అన్నాడు.

సమరబాహూ చుట్టూ ఓ మారు కలయ చూసి, భయం భయంగా, "మనం కొద్ది మందిమి బిలంలోవున్న అంతమంది శత్రు వుల్ని జయించ గలమా? ఇటునుంచి పారి పోయి అరణ్యం చేరేందుకు మరెక్కడైనా మార్గం వున్నదేమో చూస్తే బావుంటుంది," అన్నాడు.

"ఇది తోడెళ్ళ బండ! బయటకు చేర తానికి బిలంలో నుంచి మాత్రమే దారి వున్నది!" అంటూ జీవదత్తుడు ఎగిరి సొరంగ ద్వారం మీది కెక్కాడు. అతడి వెనక్కి ఖడ్గవర్మ కూడా అక్కడికి చేరాడు.

ఇంకా తెగని సంశయంతో ఏమి చేయటమా అని ఆలోచిస్తూ కింద నిలబడి వున్న సమరబాహుణ్ణీ, అతడి అనుచరుణ్ణీ మీద పడి తినేందుకు, అక్కడ యింకా మిగిలి వున్న తోడెళ్ళు ఒక తొకటిగా వాళ్ళ దగ్గరకు రాసాగినై. —(ఇంకావుంది)







## ధర్మసంస్థాపన

పట్టువదలని విక్రమార్కుడు చెట్టు వద్దకు తిరిగి వెళ్ళి, చెట్టు పై నుంచి శవాన్ని దించి భుజాన వేసుకుని, ఎప్పటిలాగే మౌనంగా శ్మశానం కేసి నడవసాగాడు. అప్పుడు శవం లోని బేతాళుడు, "రాజా, నువ్వు ధర్మా ధర్మాలు విచారించే ఈ పనికి పూను కున్నావా? ధర్మం నిలబెట్టటం మాటలు కాదు. అందుకు నిదర్శనంగా నీకు గండదు అనే చోరశిఖామణి వృత్తాంతం చెబుతాను, శ్రమ తెలియకుండా విను," అంటూ ఇలా చెప్పసాగాడు :

పూర్వం వసంతనగరాన్ని మదనవర్మ అనే రాజు పాలించేవాడు. అతడు సుఖ లోలుడు. ఎప్పుడూ తాగుతూ, ఆడవాళ్ళను చుట్టూ ఉంచుకుని ఆనందిస్తూ, రాజ్య పాలన గురించి పట్టించుకునేవాడు కాదు. అందుచేత రాజ్యభారమంతా మంత్రిుల మీదా, సేనాపతుల మీదా ఉండేది. వాళ్ళు

బేతాళ కథలు





తమకు గల అధికారాలను యభేచ్ఛగా దుర్వినియోగం చేసి, ప్రజలను కొల్లగొట్టేస్తూ ఉండేవారు.

అయితే, మదనవర్మ మహాధర్మాత్ముడని పైదేశాలలో పెద్ద ఖ్యాతి ఉండేది. దానికి కారణం ఏమంటే, ఆయన ఏడాదికి రెండు సార్లు గొప్పగా యజ్ఞాలు చేసేవాడు; బ్రాహ్మణులకు సంతర్పణలు చేసి, మనంగా సంభావన లిచ్చి, వారి పొగడ్డలూ, అశీర్వాదాలూ పొందేవాడు. ఈ యజ్ఞాలకు అంతు లేని డబ్బూ, వస్తు సామగ్రి అవసరం అయ్యేది. ప్రభుత్వోద్యోగులు దేశంలోని గ్రామాలన్నిటినీ ఊడ్చి, వాటిని సేకరించే వారు. యజ్ఞం పూర్తి కాగానే దేశమంతటా

చారిద్ర్యం విలయతాండవం చేసేది; ప్రజలు భయంకరమైన కష్టాలకు గురిఅయ్యేవారు.

రాను రాను ప్రజల జీవితం భీభత్సంగా తయారయింది. ఈ పరిస్థితిలో గండడు అనే గజదొంగ ఒకడు వెలిశాడు. వాడు వ్యాపారస్తులకూ, బాట సార్లకూ నింపా స్వప్నంగా తయారయ్యాడు.

ఆ సంవత్సరం కూడా రాజుగారు యథా విధిగా యజ్ఞం జరిపించి, బ్రాహ్మణులకూ, సన్యాసులకూ సంభావన లిచ్చి సత్కరించాడు. రామశర్మ అనే బ్రాహ్మణుడు కూడా రాజుగారి సత్కారాన్ని అందుకుని, రాజుగారిచ్చిన బంగారు కానులు మూట గట్టుకుని, అరణ్యమార్గాన తన ఊరికి ప్రయాణమయ్యాడు.

రామశర్మ ధైర్యం తెచ్చుకునేటందుకు వివేచి నీతి స్థానాలు గట్టిగా చదువుతూ అరణ్యమార్గాన పోతుండగా, గండడు తన ముఠాతో సహా అతన్ని చుట్టు ముట్టి, "ప్రజలంతా చెమటోడ్చి సంపాదించిన ధాన్యాన్ని, సంపదనూ కొల్లగొట్టి యజ్ఞాలు చేస్తున్నారు! ఒక వైపు ప్రజలు రాజోద్యోగుల వీడతో చస్తున్నారు. వాళ్ళే యజ్ఞవకువులు! ఇలాటి యజ్ఞాలతో పాపం పోతుందా? నీ బోటి వాళ్ళంతా ఈ పాపిష్టికూడు తిని, రాక్షసుడు లాటి రాజును ధర్మాత్ముడని పొగడి, నాలుగు కాలాలపాటు వర్షిల్లమని దీవించి,



ఈ అధర్మాన్ని కొనసాగిస్తున్నారు. ఆ కాసుల  
మూట అక్కడ పెట్టి, కదులు. నువ్వు వీడ  
బ్రాహ్మడివి గనక ప్రాణాలతో వదిలేస్తు  
న్నాను," అన్నాడు.

రామశర్మ ప్రాణాలు బిగబట్టుకుని,  
"అయ్యా, దొంగల నాయకుడుగారూ!  
మీ రన్నదంతా నిజమే. ఒప్పుకుంటాను.  
కాని మీరు చెప్పేది ధర్మమేమో కాస్త  
అలోచించండి," అన్నాడు.

"నేను అధర్మాన్ని ఎదిరిస్తున్నాను.  
అందుచేత నేను చెప్పేది ధర్మమే. ఈ రాజు  
అసమర్థుడు, కంటకడు. వాడి ఉద్యోగులు  
రాక్షసులు. దొరుకోవటంలో నాకు విచక్షణ  
ఉన్నది, ఆ రాజుకు మాత్రం లేదు,"  
అన్నాడు గండడు.

"అయితే, మీరే ధర్మం ఎందుకు స్థాపించ  
కూడదు? జనానికి రక్షణా శాంతి ఎందుకు  
ప్రసాదించకూడదు?" అని రామశర్మ  
గండడిని అడిగాడు.


"అందుకు దేశం నా చేతుల్లో ఉండాలి  
గదా. అంటే నేను రాజు కావాలి అది ఎలా  
సంభవం?" అన్నాడు గండడు.

వాణ్ణి ఉబ్బ వెయ్యటానికీ రామశర్మ,  
"ఎందుకు సంభవం కాదు? ప్రయత్నిం  
చాలి. అంతే! ఎందరు దొంగలనాయకులు  
మహారాజులు చక్రవర్తులూ కాలేదు?  
అన్నాడు.

గండడు ఆలోచనలో పడ్డాడు. వాడికి  
ఈ ఆలోచన మునుపు ఎన్నడూ రాలేదు.  
అలోచించగా, రాజు కావటం ఏమంత







అసంభవంగా తోచలేదు వాడికి. రామశర్మ ఎత్తు పారింది.

“నాకు మంచి సలహా ఇచ్చావు. ప్రయత్నించి తీరుతాను. రాజ్యంలో ధర్మం స్థాపించుతాను. నువ్వు బీదవాడివి. నీ ధనం తీసుకోను. వెళ్ళిపో.” అన్నాడు గండడు రామశర్మతో.

రామశర్మ, బతుకు జీవుడా అనుకుని, తన దారిన తాను పోయాడు.

గండడు మంచి ఆలోచనాపరుడు. తాను రాజు కావటానికి తగిన పథకం వాడు ఆ రోజే తయారు చేసుకున్నాడు. రాజ్యమంతటా గల దొంగల ముఠాలన్నిటినీ నయానో, భయానో తన నాయకత్వం కిందికి

తెచ్చుకున్నాడు. దొంగలకు నిరాయుధులను నరకటమూ, బెదిరించటమూ తప్ప యుద్ధవిద్యలు రావు. తన నాయకత్వం కిందికి వచ్చిన దొంగలందరికీ వాడు సైనిక శిక్షణ ఇప్పించాడు.

చీటికిమాటికి బందిపోటులాగా వచ్చిపడి, కొల్లగొట్టుకుపోయే రాజోద్యోగులను అరికట్టు తాననీ, ప్రజల జీవితాన్ని కాపాడుతాననీ మాట ఇచ్చి, ప్రజలు న్యాయంగా రాజుకు కట్టే పన్నులు తనకే కట్టే పద్ధతి మీద గండడు రాజ్యంలోని అనేక గ్రామాలను తన అధీనంలోకి తెచ్చుకున్నాడు. వాడు ఆ గ్రామాలకు తాను ఇచ్చిన వాగ్దానాలు నిలబెట్టుకుని, అక్కడ రాజుగారి పరిపాలన లేకుండా చేశాడు.

గండడు కూడా ఇప్పడొక చిన్న రాజు. అరణ్య మధ్యంలో వాడి కొక కొట కూడా వెలిసింది. తన రాజ్యంలోనే మరొక రాజు అవతరించటం చూసి మదనవర్మ దిగ్భ్రమ చెందాడు. వాడు అంతగా పెరిగేదాకా తన కింది అధికారులు ఎందుకు చూస్తూ ఊరు కున్నారో ఆయనకు అర్థం కాలేదు. ఆయన వాళ్ళను చెడా మడా తిట్టి, తన సైన్యాన్ని అరణ్యంలోకి స్వయంగా నడిపించుకు వెళ్ళి, గండడి కొటకు ముట్టడిచేశాడు.

అరణ్యమే మదనవర్మను నాశనం చేసింది. అరణ్యంలో యుద్ధరంగం ఏర్ప



దడు. చెట్ల చాటు నుంచి, చెట్ల మీది నుంచి రాత్రివేళ గండడి భటులు బాణాలూ, అగ్ని బాణాలూ వేసి, రాజుండే శిబిరాన్ని తగలబెట్టేశారు. అనేకమంది సైనికులు చచ్చారు. రాజూ, అతని వెంట ఉన్న ముఖ్య సైనికాధికారులూ శిబిరంతో సహా బూడిద అయిపోయారు.


మర్నాడే గండడు రాజలాంఛనలతో, తన సైన్యాన్ని వెంట బెట్టుకుని రాజధానికి వెళ్ళాడు; మదనవర్మ కొడుకును రాజభవనంలోనే నిర్బంధంలో ఉంచి, తన పట్టాభిషేకానికి ఉత్తరువిచ్చాడు.

"గండడిది ఏ వర్ణం? క్షత్రియుడు కాని వాడికి రాజ్యార్హత లేదు గదా?" అని కొందరు ధర్మసందేహం వెలిబుచ్చారు.

అది విని రాజపురోహితుడు, "వీరగండేశ్వరమహారాజులుంగారు అత్యుత్తమ క్షత్రియులు. వారిది సూర్యవంశం. శ్రీరామచంద్రుల వారికి వీరు నూటఎనిమిదో తరం వారు. వారి వంశవృక్షం అదివరకే నా వద్ద ఉన్నది," అంటూ తాను తయారు చేసిన జాబితా చదివి సభికులకు వినిపించాడు.

అది విని గండడు, తాను నిజంగా సుక్షత్రియుణ్ణనని నమ్మాడు. వాడికి రాజపురోహితుడిలో విశ్వాసం ఏర్పడింది. పట్టాభిషేకం తంతు ఎలా జరగాలో అయిన చెబుతుంటే గండడికి అదంతా తనకు పరిచయమైనదిలాగే అనిపించింది.

గండడు తన చుట్టూ చేరిన పరివారం ఇచ్చే సలహాలను అనుసరించి, రాజోచితంగా







జీవిస్తూ, సేనాపతుల సలహాలను అనుసరించి, పరిసర రాజ్యాలతో యుద్ధాలు చేసి రాజ్యాన్ని బాగా విస్తరింపజేశాడు.

ఇంతలో యజ్ఞం చేసే తరుణం వచ్చింది.

"మహారాజా, ఈయేడు తాము కంకణం కట్టుకుని, పూర్వం ఎన్నడూ జరగనంత గొప్ప యజ్ఞం చేయాలి," అని రాజపురోహితుడు గండడితో అన్నాడు. అది గండడికి సముచితంగానే కనబడింది.

ధాతోద్యోగులు దేశం మీద పడి యజ్ఞ సంబారాలూ, ధనమూ, బంగారమూ కొల్లగొట్టుకు వచ్చారు. భారీఎత్తున బ్రాహ్మణ సంతర్పణలు జరిగాయి. గండడు బ్రాహ్మణులకు సంభావనలిచ్చి, ఆశీర్వాదాలు పొందు

తున్నాడు. ఒక్కొక్కరే వాణ్ణి నాలుగు కాలాలపాటు వర్తిల్లమని ఆశీర్వదిస్తున్నారు.

ఆ బ్రాహ్మణ వరసలో రామశర్మ కూడా ఉన్నాడు. అతని మొహం గండడికి ఎక్కడో చూసిన మొహంలా తోచింది. రామశర్మ మరింత హెచ్చు సంభావన పొందాలన్న ఆశతో, "మహాప్రభూ, నేను తమకు గుర్తున్నానా? తమరు అన్నమాట నిలబెట్టుకుని, ధర్మాన్ని నిలబెట్టి అదర్శప్రభువులయ్యారు. మీరు పదికాలాలపాటు వర్తిల్లాలి. మేము తమ నీడన చల్లగా ఉండాలి," అన్నాడు.

గండడి మొహం మాడిపోయింది. అతను పరధ్యానంగా సంభావన లివ్వటం పూర్తి చేసి, అంతఃపురానికి వెళ్ళిపోయాడు. ఆ రాత్రే అతను మదనవర్మ కొడుకును దెరవిడిపించి, అతనికి పట్టాభిషేకం జరిపించమని మంత్రితో రహస్యంగా చెప్పి, ఆ రాత్రికి రాత్రే గుర్రం ఎక్కి, ఎవరికీ చెప్పకుండా వెళ్ళిపోయాడు.

మహారాజుగారు లౌకిక విషయాలతో విరక్తి చెంది, ఆధ్యాత్మిక చింతన కోసం అరణ్యాలకు వెళ్ళిపోయారని మంత్రి మర్నాడు ప్రకటించి, మదనవర్మ కొడుకును రాజుగా సింహాసనం ఎక్కించాడు.

తిరిగి అరణ్యంలో ఒక గజదొంగ వెలిశాడని, వాడు చాలా దయగలవాడని, ధనవంతులను దోచి పేదలకు పంచిపెట్టు



తున్నాడని పుకార్లు బయలుదేరాయి. అదొంగ సంహారాన్ని త్యాగం చేసి వెళ్ళిన గండదే నని కూడా అందరికీ తెలిసింది.

జేతాళుడి కథ చెప్పి, "రాజా, గండడు తాను రాజై ధర్మాన్ని నిలబెట్టాలను కున్నాడు రాజు అయి కూడా అ పని చెయ్యక, తిరిగి దొంగగా ఎందుకు మారాడు? యజ్ఞాలను తిట్టినవాడు రాజై తానే ఎందుకు యజ్ఞం చేశాడు? ఈ సందేహానికి సమాధానం తెలిసి కూడా చెప్పక పోయావే, నీ తల పగిలిపోతుంది." అన్నాడు.

దానికి విక్రమార్కుడు, "అధర్మాన్ని కొనసాగించటం శక్తిగల వాడికి చాలా తేలిక. అందుకు ప్రజలసహకారం అవసరం లేదు. ధర్మాన్ని నిలబెట్టటం చాలా కష్టం. అందుకు అన్ని తరగతుల వారి తోడ్పాటూ కావాలి. అధర్మాన్ని ఎదిరించటం మాత్రమే తెలిసిన గండడు, తాను రాజు అయినంత మాత్రానే ధర్మసంస్థాపన చెయ్యగల ననుకున్నాడు. కాని తాను తీరా రాజు అయ్యాక రాజు అనేవాడు పూర్తిగా స్వతంత్రుడు

కాదనీ, రాజధర్మాలను నిర్ణయించే శక్తులు చాలా ఉన్నాయనీ, వాటికి ఎదురు తిరిగి తేనేగాని రాజు కూడా ఏమీ చేయలేడనీ వాడికి తెలిసి వచ్చింది. అలాటి తిరుగుబాటు రాజుగా పుట్టి పెరిగిన వాడికి సాధ్యం కావచ్చుగాని, దారులు కొట్టేవాడికి సాధ్యం కాదు. రాజుగా ఉండి చేతులూ కాళ్ళూ కట్టేసుకోవటం కన్న దొంగగా ఉండి అధర్మాన్ని ఎదిరించటమే తనకు సాధ్యమని తోచి వాడు తిరిగి దొంగ అయ్యాడు. తాను రాజుగా ఉండి కొన్ని కొత్త రాజ్యాలు కూడా జయించిన మీదట యజ్ఞం చెయ్యటం తన విధి అని వాణ్ణి అందరూ కలిసి నమ్మించారు. ఆ యజ్ఞం చెయ్యకుండా ఉండేపాటి తిరుగుబాటు కూడా వాడికి లేకపోయింది. దానిద్వారా రాజు ఎంత అస్వతంత్రుడో తెలిసి వచ్చింది. వాడు చివరకు తన స్వాతంత్ర్యమే చూసుకున్నాడు." అన్నాడు.

రాజుకు ఈ విధంగా మౌనభంగం కలగగానే జేతాళుడు శవంతో సహా మాయమై, తిరిగి చెట్టెక్కాడు. —(కల్పితం)





## ప రీ క్ష

కౌవేరికిరాన శంకరభట్టు అనే పండితుడు విద్యార్థులకు భోజనం పెట్టి విద్యాదానం చేస్తూ ఉండేవాడు. ఆయన పద్ద అనేకమంది శిష్యులు వేదశాస్త్రవిద్యలు నేర్చుకుని వెళుతూ ఉండే వారు.

జగన్నాథు డనే శిష్యుడు కొంతకాలం చాలా శ్రద్ధగా చదువుకున్నాడు. వాడికి చదువు మీద శ్రద్ధ తగ్గుతున్నదని శంకరభట్టుకు అనుమానం కలిగింది. ఆ విషయం ఆయన తన భార్యతో అన్నాడు.

“వాడికి చదువు మీద శ్రద్ధ నిజంగా పోయినప్పుడు నేను చెబుతాను,” అని భార్య అన్నది.

ఒకనాడు అవిడ జగన్నాథుడికి ఎప్పటిలాగే భోజనం వడ్డించి, అన్నం మీద అముదం వేసింది. జగన్నాథుడు అన్నం కలుపుకుని ముద్ద నేటపెట్టుకుని, “అమ్మా, అముదం వేరా?” అని అడిగాడు.

“అవును, నాయనా. నేను ఇన్ని ఏళ్ళూ నీకు అన్నం మీద అముదమే వేస్తున్నాను. కాని చదువు మీది శ్రద్ధలో నువు అది గమనించనే లేదు. నీ చదువు పూర్తి అయింది. అందుచేత ఇప్పుడు గమనించావు,” అన్నది శంకరభట్టు భార్య.

ఆ రోజే శంకరభట్టు జగన్నాథుణ్ణి ఇంటికి సాగనంపాడు.

—బైరి నత్యనారాయణ







## బాకీ వసూలు

ఒక ఊళ్ళో ధర్మయ్య అనే ధనికుడు ఉండే వాడు. ఆయన ధర్మబుద్ధి కల వాడు, ఊళ్ళో చాలా మందికి ఆయన అవసరానికి స్వల్ప వద్దీల మీద అప్పలిచ్చి ఆదుకుంటూ ఉండేవాడు. అప్పులు వసూలు చేయడంలో కూడా ఆయన ఎంతో తెలివైన వాడు.

బాకీ వసూలు చేసుకోవడానికి ధర్మయ్యకు అనేక పద్ధతులు ఉండేవి. అభిమాన వంతుడైన సోమశర్మ అనే బ్రాహ్మణుడు ఒక సారి ధర్మయ్య వద్ద యాభై వరహాలు అప్పు తీసుకుంటూ, "మీరు పత్రమూ, సాక్ష్యమూ లేకుండా నాకు అప్పు ఇస్తున్నారు గదా, నేను ఎగవేస్తే ఏం చేస్తారు?" అని అడిగాడు.

అందుకు ధర్మయ్య నవ్వి, "మీ వంటి వారికి పత్రమూ, సాక్ష్యమూ ఎందు కండి? అన్న రోజుకు మీరు తప్పకుండా నా బాకీ

చెల్లు వేస్తారని నాకు నమ్మకముంది. ఒక వేళ ఎగవేస్తే, ముప్పివాడికి దానం చేశాననుకుంటాను. యాభై వరహాలు పోయినంత మాత్రాన నాకు పెద్ద నష్టం లేదు," అన్నాడు.

అభిమానం గల సోమశర్మ ధర్మయ్య పెట్టిన గడువు రోజుకు డబ్బు తెచ్చి బాకీ తీర్చేశాడు.

ధర్మయ్యకు పొరుగున సుబ్బయ్య అనే తెలివిలేని ధనికుడు ఉన్నాడు. సుబ్బయ్యకు ధనాశ మెందు. వద్దీ వ్యాపారం చేస్తే బాగా సంపాదించ వచ్చునని ఆయనకు తెలుసును. కాని బాకీలు వసూలు చేసుకునే చాకచక్యం ఆయనకు లేదు. ధర్మయ్య దగ్గర ఆ విద్య నేర్చుకోవాలని ఉండేది ఆయనకు. కాని ధర్మయ్య తనకా రహస్యం చెబుతాడని ఆయనకు నమ్మకం లేదు. అది వ్యాపార రహస్యం గద!





కొంత కాలం పోయాక నుబ్బయ్యకు ఒక ఆలోచన వచ్చింది. ధర్మయ్య బాకీ వసూలు చేసుకునే పద్ధతి తెలుసు కోవాలంటే, తానే ఆయన దగ్గర బాకీ చెయ్యాలి! ఇంత చిన్న ఆలోచన తనకు ఇంత కాలమూ తట్టినందుకు నుబ్బయ్య ఎంతో విచారించి, ఆ రోజే ధర్మయ్య వద్దకు వెళ్ళి, వంద వరహాలు అప్పుగా అడిగాడు.

ధర్మయ్య అశ్చర్యపోతూ, "నేను మీకు అప్పివ్వడమా?" అన్నాడు.

"సమయానికి చేతిలో రొక్కం లేని సమయంలో అనుకోకుండా ఈ బియ్యం నా నెత్తి మీద పడింది. మీరు తప్ప మరెవరూ ఈ సమయంలో ఆదుకునే వాళ్ళు లేరు.

పై నెలలో మీ సొమ్ము మీకు తిరిగి ఇచ్చేస్తాను," అన్నాడు నుబ్బయ్య.

ధర్మయ్య ఒక్క క్షణం ఆలోచించి, "సరే, అలాగే ఇస్తాను," అని లోపలికి వెళ్ళి, మారు వరహాల రొక్కంతో పాటు ఒక రాయి కూడా తెచ్చి, "ఒక్క సారి దీన్ని తాకండి," అన్నాడు.

నుబ్బయ్య అశ్చర్యపోతూ, "ఎందుకు?" అన్నాడు.

"ఊరికేనే! మరేంలేదు," అన్నాడు ధర్మయ్య నవ్వుతూ.

నుబ్బయ్య ఆ రాయిని తాకి వంద వరహాలు తీసుకుంటూండగా, "వద్దీ నెలకు రెండు వరహాలవుతుంది," అని ధర్మయ్య అన్నాడు.

తనకు హెచ్చు వద్దీ చెబుతున్న సంగతి నుబ్బయ్య గ్రహించాడు. అయినా తన ఉద్దేశం ధర్మయ్య వ్యాపార రహస్యం తెలుసుకోవటం గనక ఆయన మాట్లాడకుండా ఆ డబ్బు తీసుకుని ఇంటికి వెళ్ళి పోయాడు.

నెలలు గడిచినా వారిద్దరి మధ్యా ఆ డబ్బు ప్రసక్తి రాలేదు.

నుబ్బయ్య ఓవికగా అయిదు నెలలు చూశాడు. ధర్మయ్య బాకీ గురించి అడుగు తాడేమోనని. కాని అలా జరగక పోయే సరికి ధర్మయ్య ఆ బాకీ మాట మరచి



పోయా ఉనివించింది సుబ్బయ్యకు. ఇంక ఆగలేక తానే ధర్మయ్య దగ్గిరికి స్వయంగా వెళ్ళి. "ఇంతకాలమైనా, మళ్ళీ నన్ను బాకీ గురించి అడగనే లేదు, మరిచి పోయారా?" అని అడిగాడు.

"నేనెందుకు మరిచిపోతాను? ఆలస్యమైన కొద్దీ నాకే లాభం కదా! మీరు తీసుకున్న ఉబ్బు నుంచి వడ్డీ ఎక్కువ వస్తుంది," అన్నాడు ధర్మయ్య.

"ఒక వేళ నేను బాకీ ఎగవేస్తేనే?" అన్నాడు సుబ్బయ్య.

"అలా చేయలేరు. ఉబ్బు తీసుకునే టప్పుడు నా దగ్గిర ఉన్న రాయిని ముట్టుకున్నారు గదా! అది మహిమగల రాయి. దాన్ని ముట్టుకున్న వాడెవడూ నా దగ్గిర బాకీ ఎగవేయ లేడు," అన్నాడు ధర్మయ్య.

ఆ రహస్యం తెలియగానే సుబ్బయ్య, "అదా సంగతి!" అనుకుని, క్షణంపాటు తీవ్రంగా ఆలోచించి, "అయ్యా, ధర్మయ్య గారూ! కొన్ని బాకీలు వసూలు కాక నా నాయిబ్బంది పడుతున్నాను. దయవుంచి మీ రాయిని కొంతకాలం నా దగ్గిర ఉంచితే, నా బాకీలు వసూలు చేసుకుని మళ్ళీ మీకు ఇచ్చేస్తాను," అన్నాడు.

"దానికే ముందీ? నా దగ్గిర రెండు రాళ్ళున్నాయి. ఒకటి మీకు అమ్ముతాను. ఒక ఏడాది పాటు మీ దగ్గిర ఉంచుకోండి.



పని చెయ్యక పోతే మీకు ఉబ్బు తిరిగి ఇచ్చేసి, నా రాయి నేను తీసుకుంటాను," అన్నాడు ధర్మయ్య.

సుబ్బయ్య పరమానందంతో, "రాయి ఖరీ దెంత?" అని అడిగాడు. ఆ రాయి కొనటం వల్ల తన కేమీ నష్టం ఉండదని తెలుస్తూనే ఉన్నదాయనకు.

"నూట పది వరహాలు," అన్నాడు ధర్మయ్య.

సుబ్బయ్య చప్పన ఇంటికి వెళ్ళి, ఒక సంచితో తిరిగి వచ్చాడు. ఆయన ముఖం దీనంగా ఉన్నది. ఆయన ధర్మయ్యతో, "ధర్మయ్యగారూ, ఇంట్లో రొక్కం అనుకున్నంత లేదు. నూటపది వరహాలు



తెచ్చాను. ఇది తీసుకుని ప్రస్తుతానికి రాయి  
ఇప్పించండి. మీ బాకీ తరవాత తీరుస్తాను,"  
అన్నాడు.

"దానికేం లెండి? అలస్యమైన కొద్దీ  
వడ్డీ కూడా పెరుగుతుంది గద!" అంటూ  
ధర్మయ్య డబ్బు తీసుకుని, సుబ్బయ్యకు  
ఆ రాయి ఇచ్చి పంపేశాడు.

రాయి తీసుకున్నాక సుబ్బయ్య  
ధైర్యంగా ఊళ్ళో చాలా మందినో పిలిచి  
మరీ హెచ్చు వడ్డీలకు అప్పు లిచ్చాడు.  
పత్రమూ, సాక్ష్యమూ లేకుండా సుబ్బయ్య  
అందరికీ అప్పులిస్తూ ఉండటం చూసి చాలా  
మంది, ఎంత హెచ్చు వడ్డీ అయినా లక్ష్య  
పెట్టకుండా అప్పు కోసం ఎగబడ్డారు. రాయి  
తాకిన వారందరికీ సుబ్బయ్య అప్పు  
లిచ్చాడు.

నెలలు గడుస్తున్నాయి. సుబ్బయ్య  
దగ్గిర డబ్బులు తీసుకునే వాళ్ళేగాని ఇచ్చే  
వాళ్ళు కనిపించలేదు. ఏడెనిమిది నెలలు  
చూసి, ఉండబట్టలేక సుబ్బయ్య,  
ధర్మయ్యను అడిగేశాడు.

పూర్తిగా ఏడాది అయేవరకూ చూడ  
మన్నాడు ధర్మయ్య.

ఏడాది గడిచిపోయింది. అప్పులిచ్చి  
సుబ్బయ్య చాలా డబ్బు పోగొట్టుకున్నాడు.  
ఒక్కడూ డబ్బు సరిగా తిరిగి ఇయ్యలేదు.

సుబ్బయ్య రాయి పుచ్చుకుని కోపంగా  
ధర్మయ్య వద్దకు వెళ్ళి, రాయిని ధర్మయ్య  
ముందు విసిరికొట్టి, "అంతా పచ్చిమోసం!  
మీ మాటలు నమ్మి బోలెడు డబ్బు నష్ట  
పోయాను," అన్నాడు.

"నా దగ్గిర బాగానే పని చేస్తోందే  
ఆ రాయి!" అన్నాడు ధర్మయ్య.

"నా మొహం పని చేసింది! ఏడాది  
దాటి పోయింది, నా బాకీయే మీ రింకా  
వసూలు చెయ్యలేదు. మీ రాళ్ళలో  
ఏ మహిమా లేదు," అన్నాడు సుబ్బయ్య.

"నా బాకీ వసూలు కాకపోవటం మేమిటి?  
వడ్డీతో సహా వసూలయింది. నేనా రాయిని  
మీకు ఊరికేనే ఇచ్చాను. మీరిచ్చిన డబ్బు  
బాకీ కింద జమ వేసుకున్నాను," అన్నాడు  
ధర్మయ్య నవ్వుతూ.





## తాజా సరుకు

ఒక దుకాణం ముందు 'దుకాణంలో తాజా చేపలు అమ్మబడును' అనే బోర్డు కట్టి ఉంది. అందరూ చేపలు కొంటున్నారు. ఒకడు మాత్రం ఒక చేప తీసి మొదట తన నేటి దగ్గర, ఆ తర్వాత చెవి దగ్గర కొంచెం సేపు ఉంచి, తర్వాత ఆ చేపను చాప మీద పడేశాడు.

చేపలవాడు అది చూచి, "ఏమయ్యా, యిక్కడ కుళ్ళు చేపలు అమ్మరయ్యా. అయినా వానన చూడాలంటే ముక్కు దగ్గర పెట్టి చూస్తారు గాని నేటి దగ్గర, చెవి దగ్గర పెడుతున్నా చేమిటయ్యా?" అంటూ హేళనగా నవ్వాడు.

"నేను వానన చూడలేదయ్యా! చేపకో మాట్లాడాను," అన్నాడు కొనడానికి వచ్చినవాడు.

చేపలు కొనడానికి వచ్చిన వాళ్ళంతా అతని కేసి చూడసాగారు.

"అఁ అలాగా! అయితే చేప ఏమిటి చెప్పిందేమిటి?" అంటూ చేపలమ్మేవాడు మళ్ళీ నవ్వాడు.

"నేను నమ్ముదం నుంచి వచ్చి మూడ్రోజులయింది. అంచేత నా కేమీ తాజా వార్తలు తెలియవు; అని ఆ చేప చెప్పింది," అన్నాడు కొనడానికి వచ్చినవాడు.

అతని మాటలు విని అక్కడున్న వాళ్ళంతా నవ్వారు. చేపలమ్మేవాడు సిగ్గుపడి పోయాడు.

—కలివు శంకరరావు







## కనబడనిదృశ్యాలు

కొవేరితీరాన నారాయణస్వామి అనే ముని, అయాచకుడు అనే శిష్యుడూ ఉండేవారు. వాళ్ళు ఒకసారి రామేశ్వర యాత్రకు బయలుదేరారు.

దారిలో నారాయణముని ఒక చెట్టు కింద కూర్చుని, చెంబు తీసుకుని ఎక్కడయినా నీరు ఉంటే తీసుకురమ్మని శిష్యుణ్ణి పంపాడు. అయాచకుడు నీరుకోసం వెతుకుతూ పోతూ ఉండగా, ఒక చెట్టు వీడన ఒక మనిషి కూర్చుని, తాను తెచ్చుకున్న ఆహారం మూట విప్పతూ కనిపించాడు. అతన్ని అడిగితే నీరు దొరకవచ్చు, లేదా నీరుండే చోటు తెలియవచ్చు అనుకుని అయాచకుడు అతని కేసి నడిచాడు.

అప్పుడు ఆ మనిషి గబగబా తన ఆహారం మూట చుట్టుకుని, వేగంగా ఎటో పారిపోయాడు. తాను తెచ్చుకున్న ఆహారాన్ని మరొకడితో పంచుకోవలసి వస్తుం

దని భయపడి ఆ మనిషి పారిపోయి ఉంటాడని అయాచకుడు గ్రహించాడు. ఆ మనిషి పోయే గడబిడలో తన నీళ్ళ చెంబు తన్నేసి, నీరంతా నేలపాలు చేశాడు.

అయాచకుడు ఆ మనిషి ప్రవర్తనకు నవ్వుకుని, పోయి నీరున్న చోటు కనుక్కుని, నీరు తీసుకుని వెనుదిరిగాడు. అతను అడ్డ తోవన తన గురువు ఉన్న చోటికి వస్తుండగా దారిలో అతనికొక మనిషి శవం కనిపించింది. దాని పక్కనే పడి ఉన్న ఆహారాన్ని కాకులు తింటున్నాయి. ఆ మనిషి అయాచకుణ్ణి చూసి పారిపోయిన మనిషే! ఆహారం గొంతుకు అడ్డపడి, ఊపిరాడక ప్రాణం వదిలాడు. అతని పక్కన బోర్లాపడి ఉన్న చెంబులో నీరు లేదు.

అతిథికి పెట్టకూడదనుకునేవాడికి తగిన చావే వచ్చింది లేమ్మనుకుని అయాచకుడు



తన గురువును చేరుకుని, జరిగివ పంగతి చెప్పాడు.

"అతని శవాన్ని అలా వదిలెయ్య గూడదు. చెయ్యవలసినది చేద్దాం పద." అంటూ నారాయణసన్యాసి తన శిష్యుడితో సహా శవం ఉన్న చోటికి వచ్చాడు. గురువు అజ్ఞ ప్రకారం ఆయాచకుడు ఎందు కట్టెలూ, నిప్పు తెచ్చాడు.

శవం దహనమయేటప్పుడు నారాయణ సన్యాసి అకాశంలోకి లేచే పొగను చూస్తూ, "మంచి గతికి పోయాడు. స్వర్గం చేరాడు. అనాథగా చచ్చి నా, నా ఉద్దేశం నెర వేరింది," అన్నాడు. తనకేదో కనిపించినట్టు.

ఆయాచకుడికి మటుకు ఏమీ కన పడలేదు.

"అతిథికి అన్నం పెట్టనొల్లని పాపికి మీరు ఉత్తరక్రియలు చెయ్యటమేమిటి? అతనికి స్వర్గం లభించటమేమిటి?" అని ఆయాచకుడు గురువును అడిగాడు.

"వాడు చేసిన పాప పుణ్యాలు చావుతో తీరాయి. తెలియకుండా పుణ్యాలు చేసి ఉండవచ్చు కద? ఉదాహరణకు, చచ్చే టప్పుడు వాడికి తెలియకుండానే వాడి అహారం పక్షులకూ, ఇతర ప్రాణులకూ ముట్టింది. ఈ ఒక్క కారణంగానైనా వాడికి స్వర్గం సిద్ధించాలన్న నమ్మకంతో నేను వాడికి అంత్యక్రియలు చేశాను. నా ఉద్దేశం



నెరవేరటం కళ్ళారా చూశాను," అన్నాడు నారాయణసన్యాసి.

"మరి నా కళ్ళకు ఏమీ కనపడలేదే?" అని ఆయాచకుడు అడిగాడు.

"దానికొక సమాచారం చెబుతాను. విను," అంటూ గురువు ఒక కథ చెప్పాడు.

కొన్ని ఏళ్ళ క్రితం కుమారిలభట్టు అని ఒక జ్ఞాని ఉండేవాడు. ఆయన వేద కర్మానుష్ఠానాలలో నమ్మకం గలవాడు. ఆ రోజులలో బౌద్ధులు వైదికమతానికి విరుద్ధంగా తమ మత ప్రచారాన్ని తీవ్రంగా సాగిస్తున్నారు. వాళ్ళ వాదాన్ని ఖండించాలంటే వారి మతాన్ని గురించి ఖచ్చితంగా తెలుసుకోవాలి. అందుకని



కుమారిలభట్టు బౌద్ధసన్యాసి వేషం వేసు  
కుని, ప్రయాగలోని ఒక బౌద్ధవిహారం చేరి,  
ఆ మత తత్వాలను తెలుసుకోసాగాడు.

ఇలా ఉండగా అతను తమ మతానికి  
బద్ధ శత్రువని బౌద్ధులకు తెలిసిపోయింది.  
వాణ్ణి ప్రాణాలతో వదలగూడదను కొని,  
వాళ్ళు అతన్ని ఏడవ అంతస్తు నుంచి  
కిందికి తోసేశారు. కింద పడుతూ కుమారిల  
భట్టు, "వేదాలు నిజమైతే నేను నురక్ష  
తంగా కిందపడతాను," అనుకున్నాడు.  
అలాగే అతను ఏ దెబ్బ తగలకుండా కింద  
పడ్డాడు. అయితే అతని ఒక కంట్లో రాతి  
పలుకు గుచ్చుకుని చాలా బాధ పెట్టింది.

తాను వేదాలపై అంత నమ్మకం ఉంచి  
ఉండగా ఈ కన్నుకు ఇలా ఎందుకు బాధ

కలిగిందో తెలియక కుమారిలభట్టు తన  
గురువును అడిగాడు.

"నువు వేదాలను పూర్తిగా నమ్మక,  
వేదాలు నిజమైతే, అంటూ సందేహం వెలి  
బుచ్చావు. అందుకే ఇలా జరిగింది. 'నిజ  
మైన వేదాలు నాకు ఏ బాధా కలిగించవు,'  
అని నువు అనుకున్నట్టయితే నీకి బాధ  
కలిగి ఉండేది కాదు," అన్నాడు కుమారిల  
భట్టు గురువు.

నారాయణసన్యాసి ఈ కథ చెప్పి,  
"నేను చూసిన దృశ్యం నీకు ఎందుకు  
కనిపించ లేదో ఇప్పుడు తెలిసిందా?" అని  
అయాచకుణ్ణి అడిగాడు.

"ఆ పుణ్యాత్ముడి కథకూ, ఈ పాపా  
త్ముడి కథకూ సంబంధం ఏమిటో నాకు





ఎంత ఆలోచించినా అర్థం కావటం లేదు." అన్నాడు శిష్యుడు.

"అయితే ఇంకో కథ విను. అది వింటే రెంటికీ సంబంధం తెలుస్తుంది," అన్నాడు నారాయణసన్యాసి, మరొక కథ చెబుతూ.

సనందనుడు అనే భక్తుడు ఒక యోగి వద్ద నరసింహమంత్రం ఉపదేశం పొంది, నరసింహస్వామిని సాక్షాత్కారం చేసు కోవాలని ఒక అడవిలో కూర్చుని ధ్యాన సమాధిలో పడిపోయాడు. ఆ సమయాన ఒక బోయవాడు ఒక జింకను తరుముతూ అక్కడికి వచ్చి, "ఇలా ఒక జింక వచ్చింది, చూశావా?" అని సనందనుణ్ణి అడిగాడు.

"ధ్యానంలో ఉన్న వాణ్ణి, ఎలా చూడ గలను?" అన్నాడు సనందనుడు.

"నువ్వు ఎవరు? ఇక్కడ, ఈ అరణ్యంలో ఎందుకు ఇలా కూర్చున్నావు?" అని బోయవాడు అడిగాడు.

వాడికి పెద్ద విషయాలు అర్థం కావను కుని, "నేనూ నిలాగే వేటగాణ్ణి. నువ్వు జింక కోసం తిరుగుతున్నావు. నేను కూడా ఒక మృగం కోసం ధ్యానం చేస్తున్నాను," అన్నాడు సనందనుడు.

"అదేమి మృగం? ఎలా ఉంటుంది?" అని బోయవాడు అడిగాడు.

సనందనుడు నరసింహవతారాన్ని వర్ణించి చెప్పాడు.

"అడవిలో ఉండే అన్ని మృగాలూ నాకు తెలుసు. నువ్వు చెప్పే మృగం ఎక్కడా లేదు," అన్నాడు బోయవాడు.





"నిశ్చయంగా ఉన్నది. కాని నీకు కనబడదు," అన్నాడు సనందనుడు.

"జ్ఞానులు మీరు ఉన్నదంటున్నారు గనక, అది ఎక్కడ ఉన్నా పట్టెచ్చి మీ కిస్తాను," అని బోయవాడు నరసింహం కోసం అడవి అంతా గాలించాడు. అది ఎక్కడా కనిపించలేదు. అన్న మాట నిలబెట్టుకోలేక పోయినందుకు వాడు ఉచ్చుమెడకు వేసుకుని ఉరిపోసుకోబోయాడు.

ఆ క్షణంలో సగం సింహమూ, సగం మనిషి అయిన మృగం ఒకటి వాడి ముందు నిలబడింది. బోయవాడు తన మెడకు వేసుకున్న ఉచ్చునుతీసి ఆ మృగానికి తగిలించి, తీసుకువచ్చి సనందనుడి ముందు పెట్టి, "ఇదుగో నండి, మీరు చెప్పిన మృగం చివరకు దొరికింది," అని ఆ మృగాన్ని దువ్వకూ చూపించాడు.

సనందనుడికి ఏమీ కనిపించ లేదు. కాని అతనికి ఇలా వినిపించింది:

"సనందనా, గురూపదేశం పొందని బోయవాణ్ణి నువు అల్పుడుగా భావించి

అతనికి నేను కనపడ ననుకున్నావు. నీ ధ్యానం కన్న అతని నమ్మకం గొప్పదని తెలుసుకో."

సనందనుడు బోయవాడితో, "నువు నమ్మకమనే ఉచ్చుతో ఆ మృగాన్ని పట్టుకో గలిగావు. నేను సమాధి స్థితిలో గాని ఆ మృగాన్ని చూడలేనని ఆపోహ పడ్డాను. నా గురూపదేశం అదీ అంతావృధా. నమ్మకమే గొప్పది," అంటూ కంట తడి పెట్టు కున్నాడు.

ఇలా కథ ముగించి నారాయణసన్యాసి, "నాకు కనపడ్డ దృశ్యం నీ కెందుకు కనపడలేదో ఇప్పుడు తెలిసిందా?" అని అయాచకుణ్ణి అడిగాడు.

"తెలిసింది. ఆ మనిషి పాపాలు నశించి, అతనికి సద్గతి కలగాలన్న దృఢ నిశ్చయంతో మీరు అతనికి అంత్యక్రియలు జరిపారు. అందుచేత ఆ దృశ్యం మీకు కనపడింది. నాలో అలాటి నమ్మకం లేక నేను చూడలేక పోయాను," అన్నాడు అయాచకుడు.





## మోసపోవడానికి కారణం

పూర్వం ఒక రాజుకు ఒక వింత సంఘటనం పట్టుకున్నది. ఎంతెంత తెలివిగల వాళ్ళు కూడా ఏదో సమయంలో మోసపోవడానికి కారణమేమిటి?

రాజుకు కలిగిన ఈ సంఘటనను ఎంత మంది మేధావులూ తీర్చలేక పోయేసరికి, తన సంఘటన తీర్చిన వారికి అర్థరాజ్యం ఇస్తానని ప్రకటించాడు; అద్దమైన వాళ్ళూ తనను విసిగించి పోతారని, తన ప్రశ్నకు సరి అయిన సమాధానం ఇయ్యలేని వాళ్ళ తల తియిస్తానని కూడా ప్రకటించాడు. ఆ శిక్షకు భయపడి ఎవరూ సమాధానం చెప్ప సాహసించ లేదు.

ఒకనాడు ఒక యువకుడు రాజుతో రహస్యంగా మాట్లాడాలని వచ్చి, "మహారాజా, నేను మీ పొరుగు రాజైన కాంచనవర్మ అంతరంగికుణ్ణి. మీరు ఆయనను జయించాలని ఒక ప్రయత్నం చేస్తే అది నెగ్గలేదు. రేపు మా రాజు వనకపాలేశ్వరిని పూజించడానికి అడవికి వస్తున్నాడు. ఆయన మా తమ్ముణ్ణి అకారణంగా ఉరి తీయించాడు. రేపు మీరు మారువేషంలో నా వెంట వచ్చి ఆయనను పట్టుకుంటే నా పగ చల్లారుతుంది," అన్నాడు.


రాజు పరమానందం చెంది, మర్నాడు ఆ యువకుడి వెంట అడవికి వెళ్ళాడు. అక్కడ నలుగురు మనుష్యులు రాజును చుట్టుముట్టి పట్టుకున్నారు. రాజు, "మోసం! మోసం!" అని అరిచాడు.

"క్షమించండి, మహారాజా! నేను తమ పొరుణ్ణి. మనుషులు మోసపోవడానికి దురాశే కారణమని నిరూపించడానికి ఈ నాటకం ఆడాను," అన్నాడు యువకుడు. రాజు అతనికి అర్థరాజ్యంతో బాటు తన కూతురిని కూడా ఇచ్చాడు.

—చిరమన శ్రీనివాసులు







## తగినవాడు

ఒక గ్రామంలో ఒక పిసినిగొట్టు జమీందారు ఉండేవాడు. అతని దగ్గర ఏ కూలివాడూ పట్టుమని పదిరోజులు పనిచేసే వాడుకాదు. ఎవరైనా నిలకడగా పనిచేసినా, పని పూర్తి కాగానే జమీందారు ఏదో కిటుకు ఉపయోగించి, కూలిడబ్బులు ఎగగొట్టే వాడు.

కాని రామయ్య అనే అమాయకుడు, జమీందారు గారి తండ్రి కాలంనుంచే అ ఇంట చాకిరీ చేసినవాడు కావటంచేత, జమీందారు ఇచ్చినా, ఇయ్యక పోయినా, పాత విశ్వాసంతో, చెప్పిన పనల్లా చేస్తూ పోయేవాడు. జమీందారు ఇచ్చే కొద్దిపాటి కూలిడబ్బులు రామయ్యకు ఏ విధంగానూ సరిపోయేవి కావు.

ఒక సారి జమీందారు ఏదో నెపం పెట్టి రామయ్య నెల జీతం పూర్తిగా ఎగగొట్టాడు. ఆ డబ్బు కోసం గంపెడు ఆశతో ఎదురు చూస్తున్న రామయ్య ఉత్త చేతులతో

ఇంటికి తిరిగి వెళ్ళాడు. 'అది చూసి అతని పెళ్ళామూ, పిల్లలూ చాలా వ్యధచెందారు.

రామయ్య కొడుకు భీమన్న, పద్నాలు గేళ్ళ కుర్రవాడు, ఇది ఏమాత్రమూ సహించలేక పోయాడు. వాడు తండ్రితో, "నీ కూలి డబ్బులతో మనం బతకలేం. ఇక నువ్వు విశ్రాంతి తీసుకో. రేపటి నుంచీ నేను పనిలోకి పోతాను," అన్నాడు.

మర్నాడు పనిలోకి వచ్చిన భీమన్నను చూసి జమీందారు, "నువ్వెవరు?" అని అడిగాడు.

"రామయ్య కొడుకును. నా పేరు భీమన్న," అన్నాడు భీమన్న.

"మరి మీ ఆయ్య కేమయింది?" అని జమీందారు అడిగాడు.

"ఇక నుంచీ పనిలోకి నేనే వస్తూంటాను. మరో నెల మాత్రం మీ వద్ద పని చేద్దామనుకుంటున్నాను. నెల ముగియగానే



నాకు జీతం ఇచ్చి పంపియ్యాలి." అన్నాడు భీమన్న.

వాడు గడువు ఏర్పాటు అనే సరికి జమీందారుకు పుట్టెడు ఆశకలిగింది. ఎందుకంటే తాను మోసగించటానికి ఇందులో అవకాశాలు ఎక్కువ.

"ఇదుగో, భీమన్నా! నేను చెప్పిన పనల్లా అక్షరాలా చేసి తీరాలి. అద్దు చెప్ప కూడదు. ఇష్టమైతేనే పనిలో ప్రవేశించు," అన్నాడు జమీందారు.

అందుకు భీమన్న సమ్మతించాడు. భీమన్నకు సాధ్యంకాని పని చెబితే, వాడు పని పూర్తికాకుండానే మానుకోవచ్చు. అందుచేత జమీందారు వాడికి మొక్కటొన్న చేనుకు నీరు పెట్టటమూ, కావలా కాయ టమూ చెయ్యమని చెప్పాడు. నెల పూర్తి కాగానే భీమన్నను ఉత్త చేతులతో పంపి ఉపాయం జమీందారుకు తెలుసును.

నెల పూర్తి కావచ్చింది. మొక్కటొన్న చేను కోతకు వస్తున్నది.

ఒక రోజు చేను చూడటానికి వచ్చిన జమీందారు భీమన్నతో, "చూడు, భీమన్నా. మన చేలో కొన్ని కర్రలకు రెండేసి కండెలున్నాయి, మరికొన్నిటికి ఒక్కొక్కటే ఉన్నది. అలా ఉండటానికి వీల్లేదు. చేను సక్రమంగా ఉండాలి. చేలో ప్రతి మొక్కకూ రెండేసి కండెలు ఉండేలా



చూడు," అని వెళ్ళిపోయాడు. తన తెలివికి తానే అబ్బురపడుతూ.

భీమన్న తనలో తాను నవ్వుకున్నాడు.

రెండు మూడు రోజుల అనంతరం జమీందారు మరొకసారి మొక్కటొన్న చేను చూడవచ్చాడు. చిత్రంగా, చేలో ప్రతి మొక్కకూ రెండేసి కండెలు ఉండటం ఆయనకు కనిపించింది. మరుక్షణంలో ఆయనకు భీమన్న చేసిన పని అర్థమయింది. వాడు ఒక్కొక్క కండె ఉన్న మొక్కలన్నిటినీ పీకేసి, కండెలు కాజేశాడు! తాని అందుకు వాణ్ణి తప్పు పట్టి లాభంలేదు. చేలో అన్ని మొక్కలకూ రెండేసి కండెలు ఉండేటట్టు చూడమన్నది తానే.



ఈ సారి జమీందారు, "ఇదేమిటి, భీమన్నా? మొక్కజొన్న చేలో అన్ని మొక్కలకూ రెండేసి కండెలు ఎక్కడన్నా ఉంటాయా? ఇది అసహజం కాదా? మన చేను అన్ని చేలూ ఉండేలాగే ఉండేటట్టు చూడు," అని వెళ్ళిపోయాడు.

వెంటనే భీమన్న కొన్ని మొక్కల నుంచి ఒక్కొక్క కండె విరిచి ఆ కండె లను కూడా బస్తీకి పంపించి అమ్మించాడు.

మర్నాడు చేను చూడటానికి వచ్చిన జమీందారుకు కొన్ని మొక్కలకు ఒక్కొక్క కండె మాత్రమే ఉండటం కనిపించింది.

"దుర్మార్గుడా, ఇందుకా నా దగ్గిర పనికి కుదిరింది? ఉండు నీ మీద ఫిర్యాదు చేస్తా," అంటూ జమీందారు వెళ్ళిపోబోయాడు.

వెనక నుంచి భీమన్న, "చూడండి, జమీందారుగారూ. మీరు మొదటనే షరతు పెట్టారు, మీరు చెప్పిన పని అక్షరాల్లా చెయ్యాలని. అందుచేత మీరు నా మీద ఎక్కడ ఫిర్యాదు చేసినా ఏమీ లాభం ఉండదు," అన్నాడు.

ఆ మాట నిజమేనని జమీందారుకు తెలుసు. ఫిర్యాదు చెయ్యటమే జరిగితే తాను కూలిదబ్బులు ఎగగొట్టిన వైనాలన్నీ బయటపడతాయి. అందుచేత ఈ వ్యవహారం ఇంతటితో పోనిద్దా మనుకున్నాడు, అయిన.


కాని మర్నాడు భీమన్న జమీందారు ఇంటికి వెళ్ళి, "అయ్యా, ఇదు గోమీ కండెలు అమ్మిన బాపతు డబ్బు. ఇందులో న్యాయంగా మా అయ్యకూ, నాకూ రావలసిన రెండు నెలల జీతమూ మినహాయించు కున్నాను," అంటూ డబ్బు సంచి జమీందారు ముందుపెట్టాడు.

భీమన్న మంచితనానికి జమీందారు విస్మయం చెందాడు.

"భీమన్నా, ఇంత కాలానికి నాకు తగిన వాడివి దొరికావు. ఇక నుంచి నువ్వు నా దగ్గిర పాలేరుగా ఉండి పని చెయ్యి. న్యాయంగా నీ జీతం నీకు ఇస్తాను," అన్నాడు జమీందారు. భీమన్న అందుకు ఒప్పు కున్నాడు.







## మతిమరుపు మనిషి

ఒక ఊళ్ళో యాదగిరి అనే మతిమరుపు మనిషి ఉన్నాడు. యాదగిరికి చిన్నతనం లోనే పుట్టేడు మతిమరుపు వచ్చేసింది. ఎవరో తలమాసిని మామగారు యాదగిరికి తన పిల్లనిచ్చి పెళ్ళి చేశాడు. యాదగిరి పొరుగురే అత్తవారి ఊరు.

ఒకసారి ఏదో పండుగ సందర్భంలో యాదగిరి మామగారు అల్లుణ్ణి కూతుర్ని పుట్టింటికి ఆహ్వానించడానికి వచ్చాడు. వెళ్ళే ముందు, "నువ్వు. అమ్మాయి తెల్లవారగానే వచ్చేయండి," అని చెప్పాడు.

మామగారు వెళ్ళిపోయాక, ఆయన వచ్చి వెళ్ళిన పనేమిటో బుర్రబద్దలు కొట్టుకున్నా జ్ఞాపకం రాలేదు యాదగిరికి. "ఇంతకీ మీ ఆయ్య ఎందుకు వచ్చినట్లు?" అని అనుమానంగా అడిగాడు పెళ్ళాన్ని.

"నీ మతిమరుపు మండినట్లే ఉంది. మనని పండక్కి రమ్మని పిలవడానికి

వచ్చాడు," అని చిరాకు పడుతూ జవాబిచ్చింది వాడి పెళ్ళాం.

మర్నాడు మొగుడూ పెళ్ళాలిద్దరూ వేకువ రూమునే లేచారు. "మన ఎడ్ల బండిలోనే వెళదాం. బండి సిద్దంచేయి," అని మొగుణ్ణి ఆజ్ఞాపించింది పెళ్ళాం.

పెరట్లో ఉన్న ఎడ్లబండిని వీధిలో పెట్టి, లోపల ఎండుగడ్డి పరచి సిద్దపరిచాడు యాదగిరి. తీరా బయలుదేరే ముందు తాళం కప్ప కనిపించ లేదు. "మతిమరుపు ముందవి, ఎక్కడ పారే శావో వెతుకు," అని పెళ్ళాం మీద విరుచుక పడ్డాడు యాదగిరి.

పెళ్ళాం ఇల్లంతా వెతికింది. తాళం కప్ప ఎక్కడా లేదు. "నేను వెతుకుతాను ఉండు," అంటూ చేతిలో పస్తువు గూట్లో పెట్టాడు యాదగిరి. ఆశ్చర్యం! అదే తాళం కప్ప. మళ్ళీ మర్చిపోతానేమోనని చేతిలో



తాళం కప్ప పెట్టుకున్న సంగతి మర్చి పోయాడు యాదగిరి.

"నీ మొహం తగలెయ్య! చేతిలోనే పెట్టుకుని ఇల్లంతా వెతికించావు కదా?" అన్నది వాడి పెళ్ళాం.

ఇంటికి తాళం పెట్టి, ఇవతలికి వచ్చి చూస్తే బండి నిద్దంగా ఉందిగాని ఎడ్లు లేవు. బండి నిద్దంచేస్తూ ఎడ్ల సంగతి మర్చి పోయాడు యాదగిరి. కాపుకుజ్జాడు వాటిని పాలంలోకి తోలుకుపోయాడు.

చేసేది లేక, మొగుడూ పెళ్ళా లిద్దరూ బాడుగ జట్కాబండిలో బయలుదేరారు. వేగంగా వెళుతూన్న జట్కాలో కూర్చున్న యాదగిరి, "మన ఎడ్లు బాగానే పరిగెడు తున్నాయి," అన్నాడు ఖర్యతో.

"నా ఖమ్మ కొద్ది దొరికావు! అప్పుడే జట్కా ఎక్కిన సంగతి మర్చిపోయావు," అని మందలించింది పెళ్ళాం.

బాగా ఎండ ఎక్కి వేళకి పొరుగుూరు చేరింది, బండి, బాడుగ ఈయడం మర్చిపోయి వచ్చేస్తున్న యాదగిరి వెంట,

"నా బాడుగ ఇప్పించండి," అంటూ పడ్డాడు బండివాడు.

మామగారే బాడుగ చెల్లించి, అల్లుణ్ణి ఇంట్లోకి తెచ్చుకున్నాడు. పెళ్ళాం ఇంటి లోపలికి వెళ్ళిపోయింది. వీధిగదిలో మామ అల్లుళ్ళు కబుర్లలో దిగారు. మామ గారు అల్లుడి ఫలహారం ఏర్పాట్లు చేశాడు. అంతా అయ్యాక ఆయన మంచి నీళ్ళు తీసుకురావడానికి లోపలి వెళ్ళాడు. ఆయన చెంబుతో నీళ్ళు తెచ్చేసరికి అల్లుడు గదిలో లేడు. అశ్చర్యంగా ఆయన వీధిఅరుగు మీదకు వచ్చాడు. వీధిలో జట్కాబండిలో కూర్చుని వెళ్ళిపోతున్న అల్లుణ్ణి చూసి కంగారు పడి, "అల్లుడూ, ఎక్కడికి వెళు తున్నావు?" అని పొలికేక పెట్టాడు.

వెళ్ళిపోతూన్న బండి లోంచి, "ఇంటికి! ఇంట్లో మీ అమ్మాయి ఒక్కత్తీ ఉంది. ఆ వెర్రిపీనుగకి అసలే చచ్చేంత భయం. నేను లేకుండా క్షణం ఉండలేదు," అన్నాడు యాదగిరి. చూస్తూండగానే బండి కనుమరుగయి పోయింది.







## శ్రీమద్భగవద్గీత

ఒక మనిషి లౌకికజీవితం పూర్తిగా అనుభవించి, ఉత్తమలోకాలు సంపాదించుకోవాలన్న కోరిక పుట్టి, తపస్సు చెయ్యసాగాడు.

మరొక మనిషి ప్రపంచం మీద విరక్తి పుట్టి, అదవి చేసుకున్నాడు. అక్కడ మొదటివాడు అతనికి కనిపించాడు.

ఆ తపస్సు చేసుకునే వాడికి సేవచేసి, అతనితోబాటు తాను కూడా స్వర్గం సంపాదించుకోవచ్చు ననుకుని రెండోవాడు మొదటి వాడితో, "స్వామీ, మీ శిష్యుడిగా నన్ను స్వీకరించండి," అన్నాడు.

"నాకు ఎవరి సేవా అక్కర్లేదు. నన్ను పలకరించకు," అని మొదటి తపస్వి కళ్ళు మూసుకున్నాడు.

"ఈ మహా తపస్వికి తపోభంగం కలగకుండా చూడటమే గొప్ప పుణ్యం," అనుకుని రెండోవాడు కొద్ది దూరంలో తాను కూడా తపస్సు చెయ్యటానికి కూర్చున్నాడు.

అలా తపస్సు చేసుకుంటూనే రెండోవాడు మొదటివాడి తపస్సుకు ఏ పశువులూ, పక్షులూ భంగం కలిగించకుండా చూస్తూ, సమీపంలోకి వచ్చిన వాటిని దూరంగా తరిమేవాడు.

మొదటి తపస్వి రెండోవాడి గొడవే పట్టించుకోకుండా తన గాఢతపస్సులో తాను నిమగ్నుడయ్యాడు.

ఇలా ఉండగా, ఒక చాకలివాడు ఇద్దరు మనుషులూ తపస్సు చేసుకునే ప్రాంతంలో మంచి సరస్సు ఉండటం చూసి అక్కడ బట్టలు ఉతకసాగాడు.

వాడు బట్టలు ధపా ధపా ఉతుకుతూ ఉంటే తపస్వు లిద్దరికీ భంగం కలిగింది. మొదటి వాడు కళ్ళు తెరిచి, చాకలివాణ్ణి చూసి, కొంచెం చీకాకు పడ్డాడు. ఆ చాకలిని దూరంగా వెళ్ళి బట్టలు ఉతుక్కోమని చెబుదామా అని అతను అనుకుని కూడా,



అలా చెయ్యరాదని తీర్మానించుకుని, తిరిగి తపస్సమాధిలోకి వెళ్ళిపోయాడు.

కాని, రెండో తపస్వి కోపంతో లేచిపోయి, చాకలివాణ్ణి, "ఒరే, నీకు బుద్ధి ఉందా? నీ ఉతుకుడుతో తపోభంగం చేస్తావా? వెంటనే ఇక్కడి నుంచి దూరంగా వెళ్ళిపో," అని కనిరాడు.

"పో పోవయ్యా! నీ తపస్సు నా కుటుంబం పాట్టనింపుతుందా?" అని నిర్లక్ష్యంగా జవాబు చెప్పి, చాకలి తన పని సాగించాడు.

రెండో తపస్వి ప్రతిరోజూ ఆ చాకలితో ఘర్షణపడుతూ వచ్చాడు. ఆ చాకలి మాత్రం ఆ రేపు వదిలిపోలేదు.

కొంత కాలానికి ఆ చాకలి చచ్చాడు; రెండో తపస్వి కూడా చచ్చాడు. మరికొంత కాలానికి మొదటి తపస్వి దేహించాలించి స్వర్గానికి పోతూండగా, రెండో తపస్వి సరకంలో బాధలు పడుతూ అతన్ని చూసి, "అయ్యా, నన్ను కూడా మీతోపాటు స్వర్గానికి తీసుకుపోండి. నేను మీకు ఎంతో సేవ చేసినవాణ్ణి కానా?" అన్నాడు.

తరవాత మొదటి తపస్వి స్వర్గం చేరు కున్నాడు. అక్కడ అతనికి స్వర్గసుఖాలు అనుభవిస్తున్న చాకలి కనిపించాడు. అది చూసి అతను తన వెంట ఉన్న దేవదూతతో, "నాతోబాటు తపస్సు చేసినవాడు సరకంలో ఉండటం ఏమిటి? మాకు తపోభంగం కలిగించిన ఈ చాకలి స్వర్గంలో ఉండటం ఏమిటి? ఇది నాకు చాలా ఆశ్చర్యం కలిగిస్తున్నది," అన్నాడు.

దానికి దేవదూత, "ఈ చాకలి నీ తపస్సు శీఘ్రంగా ఫలించటానికి తోడ్పడ్డాడు. అతను చేసిన చప్పుడు కారణంగా నుపు మరింత ఏకాగ్రత పొందించగలిగావు. ఈ చాకలి తన ధర్మం తాను నెరవేర్చాడే గాని, ఏ పాపమూ చేసినవాడు కాదు. నీ అనుచరుడు తపస్సు చెయ్యలేదు. అతనికి ఏ కాగ్రత ఏ మాత్రమూ కుదర లేదు. నీ తపస్సును సంరక్షిస్తున్నాననుకుని పశుపక్ష్యాదుల మీద రాళ్ళు విసరటమూ, చాకలితో ఘర్షణ పడటమూ లాటి పనులు చేశాడు," అన్నాడు.







ఒక రాజు ప్రతి ఏడూ ఒక ప్రత్యేక సభ చేసి, దానికి యిద్దీకుశలత గల యువకులను అహ్వానించేవాడు. ఒకసారి ఈ సభలో గణపతి అనే యువకుడు అందరి కన్న ఎక్కువ చాకచక్యం చూపాడు.

“చేతులున్న మొండి వాణ్ణి మీలో ఎవరైనా చూశారా?” అని ప్రధాన మంత్రి మాటల సందర్భంలో అన్నాడు.

దానికి గణపతి, “నేను ఇక్కడికి వస్తూండగా దారిలో ఒక బిచ్చగాడు కలమూ, కాగితమూ దగ్గర పెట్టుకుని, ‘అందరినీ అడిగినట్టే నన్ను కూడా, ‘అయ్యా, ధర్మం!’ అని అడిగాడు. నేను నాకు తోచినది వాడికి ఇచ్చాను. వాడు వెంటనే కాగితం మీద ‘రెండు’ అని రాసుకున్నాడు. ‘ఏమిటి రాస్తున్నావు?’ అని నేను వాణ్ణి అడిగాను. ‘మరేమీ లేదు. చేతులుండి మొండి వాళ్ళు కాని వాళ్ళ లెక్క చేస్తున్నాను. మీరు రెండో

వారు,’ అన్నాడు బిచ్చగాడు. దాసధర్మాలు చెయ్యని వాళ్ళు చేతులుండి కూడా మొండి వాళ్ళనని వాడి ఉద్దేశం,” అన్నాడు.

“అలాగే, కళ్ళుండి గుడ్డివాళ్ళు కూడా కావచ్చుగా?” అన్నాడు మంత్రి. దానికి సమాధానంగా గణపతి ఇలా చెప్పాడు:

“చిత్రం! ఒకసారి నేను ఒక నగరానికి వెళ్ళాను. అక్కడ ఒక ఇంటికి తాళం పెట్టి ఉన్నది; కాని లోపల ఏదో అలికిడి అవుతున్నది. ‘ఎవరు లోపల?’ అని కేక పెట్టాను. సమాధానం రాలేదు. నేను వెంటనే ఇరుగు పొరుగువాళ్ళను చేర్చాను. పారిపోవటానికి సిద్ధంగా ఉన్న దొంగను వాళ్ళు పట్టుకున్నారు. ఆ దొంగ నన్ను చూసి, ‘నీలాగ కళ్ళుండి గుడ్డివాళ్ళు కాని వాళ్ళు అరుదు. అందుకే నా వృత్తి ఇంత కాలం చక్కగా సాగింది,’ అన్నాడు. ఇట్లు తాళం పెట్టి ఉండటం చూసి కూడా లోపల



అలికిడిని పట్టించుకోని వారంతా కళ్ళుండి గుడ్డి వాళ్ళే అనుకోవాలి."

"అలా అయితే నాలుక ఉండి కూడా మూగవాళ్ళు ఎవరంటావు?" అని మంత్రి మళ్ళీ అడిగాడు.

దానికి గణపతి, "నేను ఒక సారి మా వూళ్ళో ఒక ధనికుడి వద్ద చిన్న మొత్తం అప్పు చెయ్యవలసిని వచ్చింది. వడ్డీ ప్రస్తావన వచ్చి ఆయన నాతో, 'నాలుక ఉండి కూడా మూగవాళ్ళయిన వారికి రూపాయికి నెలకు పావలా వడ్డీ. అలా కాని వారికి వడ్డీ లేదు,' అన్నాడు. అంటే ఏమిటని అడిగాను. అప్పు తీసుకుని ఇస్తా మన్న గడువుకు ఇయ్యక, అందుకుగాను ఏవో అబద్ధాలు చెప్పేవాళ్ళు. అబద్ధాలు కారణంగా చెప్పి అప్పు అడిగే వాళ్ళు నాలుక ఉండి కూడా మూగవాళ్ళేనని ఆయన అన్నాడు," అన్నాడు.

"చెప్పకుండా పోయేదీ, చెప్పకుండా వచ్చేదీ చావుగాక మరేదైనా ఉన్నదా?" అని మంత్రి అందరినీ అడిగాడు.

దానికి ఎవరూ సమాధానం చెప్పక పోయేసరికి గణపతే ఇలా అన్నాడు:

"యౌవనం చెప్పకుండా వెళ్ళిపోతుంది గనక జాగ్రత్తగా ఉండాలనీ, చెప్పకుండా వచ్చే అదృష్టాన్ని నమ్ముకుని భ్రష్టుకారాదనీ మా తాత తరుచూ అనేవాడు."

"అనేకసార్లు చచ్చేవాళ్ళు ఉంటారా?" అని మంత్రి అడిగాడు. దానికి కూడా గణపతే సమాధానం చెప్పాడు:

"నేను ఈ నగరంలో ప్రవేశించి, ఒక ఇంటి అరుగు మీద ఏడుస్తూ కూర్చుని ఉన్న ఒక మనిషిని చూసి, 'ఎందుకమ్మా, ఏడుస్తున్నావు?' అని అడిగాను. దాని కామె, 'ఏడవక ఏం చేసేది, నాయనా? నా భర్త రోజూ చస్తున్నాడు. నా జీవితమంతా ఏడుపు గానే ఉంది. వీరుడైన నా కొడుకు రెండేళ్ళ క్రితం ఒకేసారి చచ్చాడు. నా భర్త పిరికి వాడు, రోజూకు పదిసార్లు చస్తాడు,' అన్నది.

గణపతిని కొలువులో చేర్చుకోవచ్చునని ప్రధానమంత్రి రాజుకు సలహా ఇచ్చాడు. గణపతికి ఉద్యోగం దొరికింది.





## జ్ఞానికి బోధ

ఒక జ్ఞాని ప్రజలకు తత్వపద్యాలు చెప్పి, వాళ్ళను నన్నార్థంలో పెట్టడం చేసి, తాను ఉండే నగరంలోని వాళ్ళను చేర్చి, వారికి నీతి, నడత, ధర్మ, కర్మ, భక్తి, ముక్తి మొదలైనవి బోధిస్తూ, అదే తన జీవిత కర్తవ్యంగా భావించాడు. కాని ఆయన ప్రయత్నం ఫలించలేదు. ప్రజలు ఆయన హితబోధలు వివేకపూర్వకంగా, ఆయనకు వేరే పని ఏమీ లేదు కాబట్టి పని, ప్రజలను మోసగించటానికి అది ఒక ఎత్తు అయి ఉంటుందని ఆయన ముఖానే అన్నారు.

జ్ఞాని ఆ నగరం విడిచి మరొక నగరం వెళ్ళాడు. అక్కడ ఇలాగే జరిగింది. ఇంకొక నగరం వెళ్ళాడు. చాలా రోజులు అయింది. ఆయన, ప్రాణం విసిగి, జ్ఞానబోధలు కట్టిపెట్టి, తపస్సు చేసుకుందామని ఆదర్శం వెళ్ళాడు.

అక్కడ ఒక దొంగ కనపడి, "నీ దగ్గర ఉన్నది అక్కడ పెట్టు," అన్నాడు.

"నా దగ్గర ఏమీలేదు. నేను ప్రజలకు జ్ఞానబోధ చేద్దామని ప్రయత్నించాను. నా జ్ఞానాన్ని ప్రజలు పట్టించుకున్నారు కాదు. తపస్సు చేసుకుందామని ఇలా వచ్చాను," అన్నాడు జ్ఞాని.

వెంటనే దొంగ చొక్కా విప్పి, తన వీపు మీద దెబ్బల వాతలు చూపించి, "నేను దొంగతనం చేసి పట్టుబడి నవ్వుతూ ఇలా దెబ్బలు తిన్నాను. అయినా నా ప్రయత్నం మానలేదు. ఏపని చేసినా తిట్ట వాళ్ళుంటారు. నీకు దీక్ష లేదు," అన్నాడు.

ఆ మాటతో జ్ఞానికి జ్ఞానోదయమై, తిరిగి ప్రజలకు బోధ చెయ్యటానికి బయలుదేరాడు.







## దొరలూ-దొంగలూ

పూర్వం ఒక పట్టణంలో రామిశెట్టి అని ఒక వర్తకుడు ఉండే వాడు. అతను వర్తక వ్యాపారాలలో సమర్థుడేగాక, చాలా నిజాయితీ గలవాడు. అందుచేత పట్టణంలో ఇతర వర్తకుల కన్న అతను చాలా పైకి వచ్చి, పట్టణంలో అతని పెద్ద వర్తకుడు అయ్యాడు. అతని బాగుచూసి, పెరు ప్రతిష్టలు చూసి పట్టణంలోని ఇతర వర్తకులు అసూయపడేవారు.

ఒకసారి పట్టణంలోని వర్తకులందరూ కలిసి సరుకులు కొనుక్కురావటానికి బయలుదేరారు. ఎవరు కోరిన సరుకు వారుకొని, వాటిని తమ తమ వాహనాల మీద వేసుకుని తమ పట్టణానికి తిరుగు ప్రయాణ మయ్యారు.

చీకటి పడేవేళకు వారు ఒక మంటపం చేరి, అ రాత్రికి అక్కడే మకాము చేసి, వంటలు చేసుకుని భోజనాలు చేశారు.

తరవాత మిగతా వర్తకులు రామిశెట్టితో, తాము సమీపంలో ఉన్న గ్రామానికి వెళ్తున్నామని, అక్కడ ఏదో ఉత్సవం జరుగుతున్నదని, తాము తిరిగి వచ్చేదాకా తమ సరుకుల మూటలు చూస్తూ ఉండాలని అన్నారు. రామిశెట్టి సరే నన్నాడు.

తరవాత కొంత సేపటికి కొందరు మునుగు మునుగులు మండపం వద్దకు వచ్చి, రామిశెట్టి చూస్తూ ఉండగానే వర్తకుల మూటలు ఎత్త సాగారు. రామిశెట్టి వారికి అడ్డం పోతే వాళ్ళు అతన్ని చితక తన్ని మూటలు తీసుకుని వెళ్ళిపోయారు.

రామిశెట్టికి దెబ్బల బాధతో బాటు, తన అనుచరుల సహానికి తాను పూచీ అయినన్న బాధ కూడా కలిగింది. జరిగిన సంగతి తన అనుచరులకు చెప్పటం తన విధి అనుకుని, అతను వారు వెళ్ళిన దిక్కుగా మెల్లిగా బయలుదేరాడు.



కొంతదూరం వెళ్ళేసరికి చాలామంది మనుషులు కొట్లాడుకుంటున్న సంగతి రామి శెట్టికి తెలియవచ్చింది. అతను ఆ ప్రదేశానికి వెళుతూ వెళుతూ సమీపంగా వెళ్ళి, అక్కడవున్న చెట్లచాటున దాక్కుని కొట్లాట గమనించసాగాడు.

తమ సరుకుల మూటలు తీసుకుపోయిన మునుగు మనుషులకూ మరొక మూతాకూ ఘర్షణ జరుగుతున్నది. రెండో మూతావాళ్ళు కూడా దొంగలేనని రామిశెట్టి వారి మాటలను బట్టి గ్రహించాడు.

"ఈ వెధవలని మన నాయకుడి దగ్గరికి తీసుకుపోదాం. మన ప్రాంతంలో వీళ్ళు దొంగతనం చెయ్యటానికి ఏలు లేదు. వీళ్ళను ప్రాణాలతో వదలకూడదు, చంపా

లిసిందే!" అంటున్నాడు రెండో మూతాలోని ఒక దొంగ.

ఆ మాట విన్నగానే మునుగు మనుషులంతా ఆ దొంగ కాళ్ళపైన పడి, "అన్నా, మమ్మల్ని చంపవద్దు. మేము దొంగలం కాము. ఈ సరుకును మేము దొంగిలించ లేదు. ఇదంతా మా సరుకే. మేము పర్లకులం. మాలో ఒకడికి అపకారం చెయ్యాలనుకుని మేము ఇలా దొంగవేషాలు వేసుకుంటే, అది కాస్తా ఇలా బెడిసి కొట్టింది. మమ్మల్ని చంపవద్దు. కావలిస్తే ఈ సరుకంతా తీసుకుని క్షమించి విడిచిపెట్టు," అని బతిమాలుకున్నారు.

దొంగ వారిమాటలు నమ్మక, "మీరు దొంగలు కారనటానికి సాక్ష్యం ఏమిటి? మీరు





అబద్ధాలాడటం లేదని మాకు రుజువేమిటి? మీరు చెప్పకునే దంతా మా నాయకుడికి చెప్పకండి," అన్నాడు.

మునుగు మనుమలు తమ మునుగులు తీసి, "మేము దొంగల్లాగా ఉన్నామా? చూడు!" అన్నారు.

"అవును! మీరు అచ్చంగా దొంగల్లాగే ఉన్నారు. ఆ దొంగల్లో కూడా బాగా అరి తేరిన వాళ్ళలా ఉన్నారు," అన్నాడు దొంగ.

ఆ సమయంలో రామిశెట్టి ముందుకు వచ్చి దొంగలతో, "ఏళ్ళు దొంగలు కారు. నా తోటివర్తకులు. నా మీద ఏదో పగ ఉంది. దొంగల వేషాలు వేసుకుని, తమ సొత్తు తామే దొంగతనం చేసి ఉంటారు. ఎందుకంటే ఆ సొత్తుకు నన్ను కాపలాపెట్టి వెళ్ళిపోయారు. ఆ సొత్తుపోతే, నా సొత్తు పోవటంతో బాటు వారి సొత్తు పోయినందుకు నేను వారికి నష్టపరిహారం ఇచ్చుకోవాలి గద. అందుచేత వాళ్ళు నాకు ద్రోహం తల పెట్టారు గాని, మీ కిమీ ద్రోహం చెయ్యవేదు. మీకు సొత్తుకావాలంటే అంతా తీసుకోండి

గాని, వాళ్ళను భాధ పెట్ట వద్దు. పది లెయ్యండి," అన్నాడు.


దొంగలు తమలో తాము కూడబలుక్కున్నారు. రామిశెట్టి ఔదార్యం వాళ్ళకు నచ్చింది. వాళ్ళు ఆతనితో, "ఏళ్ళు ఏ ఉద్దేశంతో చేసినా చేసినది దొంగతనమే గనక దీన్ని మేము తీసుకుని నీకు ఇచ్చేస్తాం. ముప్పు యోగ్యుడవి. ఇదంతా నువ్వే ఉంచుకో. వారికి ఇవ్వకు," అని చెప్పి దొంగలు తమ దారిని తాము వెళ్ళిపోయారు.

రామిశెట్టి ఎవరిసొత్తు వారికి ఇచ్చేసి, "మీ కన్న ఆ దొంగలు చాలా నయం. మీరు మీ సొత్తే దొంగిలించినా నాకు నష్టం కలగాలనే దొంగతనం చేశారు. మీరు దొంగలు, వర్తకులు కారు. అందుకే మీరు వర్తకంలో పైకి రాలేరు," అని తోటి వర్తకులను మందలించాడు.

వాళ్ళు రామిశెట్టికి క్షమాపణ చెప్పకుని, చెంపలు వేసుకుని వలవలో ఏడ్చారు. అటు తరవాత వాళ్ళు అయినకు పరమ భక్తులుగా మారారు.







## మహాభారతం

భీష్ముడు దుర్యోధనుడికి ఈ భయపక్షాల వీరులను గురించి వివరంగా చెప్పిన మీదట దుర్యోధనుడు ఆయనను, "తాతా, శిఖండి యుద్ధానికి వస్తే అతన్ని ఎందుకు చంప సంటావు? సోమకులతో సహా పాంచాలు లందరినీ చంపుతానని నువ్వు ముందు చెప్పి ఉన్నావే?" అని అడిగాడు.


దానికి భీష్ముడు ఇలా సమాధానం చెప్పాడు:

"నేను శిఖండిని యుద్ధరంగంలో ఎందుకు ఎదుర్కొనే చెబుతాను, ఈ రాజు లందరితోపాటు నువ్వుకూడా విను. నా తండ్రి శంతనమహారాజు దీర్ఘకాలం రాజ్యపాలన చేసి చనిపోయిన అనంతరం, నేను చిత్రాంగదుణ్ణి రాజు గానూ, విచిత్ర

వీర్యుణ్ణి యువరాజుగానూ అభిషేకించాను. కొంత కాలానికి చిత్రాంగదుడు పోయాడు. అప్పుడు నేను విచిత్రవీర్యుణ్ణి రాజును చేసి, అతనికి నేను అండగా ఉంటూ రాజ్యపాలన చేశాను.

"అతనికి యుక్తవయసు వచ్చింది. అతనికి తగిన కన్యను చూసి పెళ్ళి చేయ నిశ్చయించాను. ఆ సమయంలో కాశీరాజు కూతుళ్ళు ముగ్గురు స్వయంవరం చేసుకో బోతున్నారని తెలిసింది. వాళ్ళు మంచి అందగత్తెలు. వాళ్ళ పేర్లు అంబా, అంబికా, అంబాలికా. స్వయంవరానికి రాజు లందరూ ఆహ్వానించ బడ్డారు. నేను ఒంట రిగా రథం మీద కాశీరాజుధానికి వెళ్ళి, సాటిలేని అందగత్తెలయిన రాజకుమార్తె





లను చూశాను. స్వయంవరానికి వచ్చిన రాజులందరినీ కూడా చూశాను. నేను వారి నందరినీ నాతో యుద్ధానికి ఆహ్వానించి, రాజకుమార్తెలను ముగ్గురినీ నా రథంలో ఎక్కించుకున్నాను.

“ ‘రాజులారా, నేను ఈ ముగ్గురు కన్యలనూ తీసుకు పోతున్నాను. నేను శంతనుడి కొడుకును. నా పేరు భీష్ముడు. మీకు చేతనైతే ఈ కన్యలను విడిపించుకోండి,’ అని నేను రాజులతో అన్నాను. వాళ్ళకు నా మీద చాలా కోపం వచ్చి, రథాల మీదా, ఏనుగుల మీదా, గుర్రాల మీదా అయుధాలు ఎత్తి, నా మీదికి యుద్ధానికి వచ్చారు. నేను వాళ్ళను బాణవర్షంలో

ముంచి, ఓడించాను. వాళ్ళు యుద్ధరంగం వదిలి పారిపోయారు.

“ నేను కాశీరాజు కుమార్తెలను తీసుకు వచ్చి, సత్యవతికి చూపి, వాళ్ళను విచిత్ర వీర్యుడికి భార్యలుగా తెచ్చానని చెప్పాను. అమె నేను చేసిన పనికి చాలా సంతోషించింది. నేను పెళ్ళి ప్రయత్నాలు చేస్తూంటే, కాశీరాజు పెద్ద కూతురు, అంబ తాను సాళ్వరాజును ప్రేమించాననీ, అతను కూడా తనను ప్రేమించాడనీ, తాము వివాహం చేసు కోవటానికి నిశ్చయించు కున్నామనీ, ఈ సంగతి తన తండ్రికి తెలియదనీ, తనను సాళ్వరాజు వద్దకు చేర్చమనీ ప్రార్థించింది. నేను మా తల్లి సత్యవతి తోనూ, మంత్రి పురోహతులతోనూ సంప్రదించి, అంబకు దాసీలనూ, రక్షకులనూ తోడు ఇచ్చి, సాళ్వుడి వద్దకు పంపేశాను.

“ కాని సాళ్వుడు అమెను స్వీకరించక, భీష్ముడు బలాత్కారంగా తీసుకుపోయిన కన్య తనకు అవసరం లేదన్నాడు. ‘నేను భీష్ముడికి భార్యను కాలేదు. అయినే నన్ను సగౌరవంగా నీ వద్దకు పంపాడు,’ అని అంబ అన్నది. అమె ఎంత బతిమాలినా, విడ్డినా సాళ్వుడు మనసు మార్చుకోక, ‘నీ యిష్టం వచ్చిన చోటికి వెళ్ళు,’ అన్నాడు.

“ అంబ తన దుస్థితికి ఎన్నో కారణాలు ఉన్నప్పటికీ, నా మీదనే పగపట్టి ఋషు



లుండే అశ్రమాలకు వెళ్ళింది. అక్కడ శైబావత్యుడనే ముని అంబకు కలిగిన కష్టం తెలుసుకుని, 'అమ్మాయి, ఇక్కడ తపస్సు చేసుకునే మునులు నీ కష్టాలను ఏం తీర్చగలరు?' అన్నాడు. తనకు జీవితం మీద విరక్తి కలిగిందనీ, తనకు తపస్సు చేసుకునే పద్ధతి తెలుపమనీ అంబ ఆయనను వేడుకున్నది.

"తరవాత అశ్రమ వాసులైన మునులందరూ కలిసి ఆమెను గురించి చర్చించారు. కాని ఏ నిర్ణయమూ చెయ్యలేక పోయారు. వాళ్ళు ఆమెను ఆమె తండ్రి ఇంటికి వెళ్ళమన్నారు. అందుకు అంబ ఒప్పుకోలేదు; తపస్సు చేసుకుంటాననీ, ఆ విధానం చెప్పమనీ అన్నది.

ఆ సమయంలో అక్కడికి హోత్ర వాహనుడనే రాజ్ధి వచ్చాడు. ఆయన అంబకు తల్లి వైపు తాత. ఆయన అంబ కథ విని చాలా విచారించి, 'అమ్మా, నువ్వు తపస్సు చెయ్యలేవు. జమదగ్ని కొడుకైన పరశురాముడి వద్దకు వెళితే, ఆయన నిన్ను భీష్ముడి దగ్గిరికి చేర్చగలడు; అందుకు భీష్ముడు ఒప్పుకోక పోతే, యుద్ధంచేసి భీష్ముణ్ణి చంపగలడు,' అన్నాడు.

"పరశురాముడు మహేంద్రవర్వతం మీద తపస్సు చేసుకుంటున్నాడు. కాని ఆయన మర్నాడు ఈ అశ్రమానికే వస్తు



న్నట్టు వార్త తెలిసింది. మర్నాడు పరశురాముడు అక్కడికి రానే వచ్చాడు. అక్కడి మునులు, అంబతో సహా, ఆయనకు అతిథి పూజలు చేశారు. మాటల సందర్భంలో హోత్రవాహనుడు పరశురాముడికి తన కూతురి కూతురైన అంబ కథ చెప్పి, ఆమె కష్టం తీర్చుమన్నాడు.

"అమ్మాయి, నువ్వు భీష్ముడి వద్దకు పోతావా? సాళ్ళుడి వద్దకు పోతావా? ఏది కావాలంటే అది నేను సమకూర్చగలను,' అని పరశురాముడు అంబతో అన్నాడు. తన కష్టాలకు మూలం భీష్ముడేననీ, ఆతన్ని చంపితేగాని తన పగ చల్లారదనీ అంబ పరశురాముడితో అన్నది.





"పరశురాముడు నన్ను చంపటానికి ఒప్పుకోలేదు గాని, అంబను నా వశం చెయ్యటానికి, నేను అంగీకరించక పోతే నాతో యుద్ధం చెయ్యటానికి ఒప్పుకున్నాడు. ఆయన అంబనూ, కొంతమంది ఋషులనూ వెంట బెట్టుకుని కురుక్షేత్రానికి వచ్చి, సరస్వతీనదీ తీరాన విడిసి, తన కోరిక నెరవేర్చమని నాకు కబురు పంపాడు. నేను ఒక గోవునూ, బ్రాహ్మణులనూ వెంట బెట్టుకుని ఆయనను చూడబోయి, ఆయనకు తగిన పూజలు చేశాను.

"పరశురాముడు నన్ను చూసి, 'భీష్మా, నువ్వు స్త్రీని కోరని వాడివిగదా, ఈ అంబను ఎందుకు బలాత్కారంగా పట్టుకు

పోయావు? పట్టుకు పోయిన వాడివి నీ దగ్గర ఉంచుకోక ఎందుకు పంపేశావు? నీ మూలంగా ఈమె జీవితం భ్రష్టమయింది గదా! నువ్వు పట్టుకుపోయిన ఈ పిల్లను మరెవరు పెళ్ళాడతారు? సాళువుడు ఈమెను నిరాకరించాడు. అందుచేత ఈమెను నువ్వే పరిగ్రహించు," అన్నాడు.

"ఆ మాటకు నేను, ఆమెను నా తమ్ముడికిచ్చి పెళ్ళి చెయ్యననీ, తనకు సాళువుడి పైన మనసున్నట్టు ఆమె చెప్పిందనీ, ఆమె కోరి సాళువుడి వద్దకు వెళ్ళిందనీ పరశురాముడికి చెప్పాను.

"ఆ మాట విని పరశురాముడు, నేను తన మాట వినకపోతే నన్నూ, నా మంత్రిలనూ చంపుతానన్నాడు. నేను ఆయనను శాంతపరచటానికి చూశాను. ఆయన నాకు అస్త్రాల్ని లిచ్చిన గురువు. ఆ మాట చెప్పాను. అయితే గురువు అజ్ఞ పాటించమని ఆయన పట్టువట్టాడు. గురువు శాదుగదా, ఇంద్రుడే వచ్చి అధర్మం చెయ్యమన్నా నేను చెయ్యనన్నాను; తప్పని సరి అయితే యుద్ధం చేస్తానన్నాను.

"మా ఇద్దరికీ కురుక్షేత్రంలో మర్నాడు యుద్ధం జరిగేటట్టు ఏర్పాటు చేసుకున్నాం. నేను హస్తినాపురానికి తిరిగివచ్చి, సత్యవతికి సంగతంతా చెప్పి, ఆమె ఆశీర్వాదం పొంది, యుద్ధసన్నదుడనై రథం ఎక్కి



కురుక్షత్రానికి వెళ్ళాను. పరశురాముడు అప్పటికే అక్కడికి చేరుకుని ఉన్నాడు. మా యుద్ధం చూడటానికి మునులందరూ ఒక పక్కగా నిలిచి ఉన్నారు. నేను పరశురాముడికి నమస్కారం చేసి యుద్ధం చెయ్యటానికి సిద్ధమయ్యాను. మేము ఒకరి నొకరం స్పృహ తప్పి పోయేటట్టు బాణాలతో కొట్టుకున్నాం. మా యుద్ధం ఇరవై నాలుగు రోజులు సాగింది. పరశురాముడు తాను ఓడిపోయినట్టు ఒప్పుకున్నాడు.

"తరవాత ఆయన అంబతో, 'చూశావు గదా, నేను భీష్ముణ్ణి జయించలేక పోయాను. అందుచేత నీకు నేనేమీ చేయలేను. కావాలంటే, నీకై నువ్వే భీష్ముణ్ణి శరణువేడు,' అన్నాడు. అంబ అలా చేయనిరాకరించి, నన్ను చంపటానికై తపస్సు చేసుకుంటానని వెళ్ళిపోయింది. పరశురాముడు మునులతో సహా మహేంద్రపర్వతానికి వెళ్ళిపోయాడు. నేను అంబ వెంట కొందరు మనుషులను పంపి, ఆమె ఎక్కడికి పోతుందో, ఏం చేస్తుందో కనిపెట్టి నాకు తెలియజేయమన్నాను.

"అంబ యమునా తీరాన ఉంటే ఋష్యాశ్రమాలకు వెళ్ళింది. అక్కడ ఆమె ఘోరమైన తపస్సు చేసింది. అలా ఆమె పన్నెండేళ్ళపాటు తపస్సు చేసింది. బంధువులు మధ్యలో మానమని ఎంతగా చెప్పినా



వినలేదు. కొంత కాలానికి ఆమెకు శివుడు ప్రత్యక్షమై వరం కోరుకోమన్నాడు. ఆమె నన్ను జయించేటట్టు వరం కోరుకున్నది. శివుడామెకు ఆ వరం ఇచ్చాడు; వచ్చే జన్మలో స్త్రీగాపుట్టి, పురుషుడుగా మారి, నన్ను ఆమె యుద్ధంలో చంపేటట్టు శివుడు చెప్పి, అంతర్ధానమయాడు. ఆమె వెంటనే చితిపేర్చుకుని, 'భీష్ముణ్ణి చంపటానికి అగ్ని ప్రవేశం చేస్తున్నాను.' అంటూ అగ్ని ప్రవేశం చేసింది."

ఈ విషయాలు చెప్పి, భీష్ముడు దుర్యోధనుడికి శిఖండి వృత్తాంతం తెలిపాడు.

ద్రుపదుడి భార్యకు పిల్లలు కలగలేదు. ఆయన కూడా భీష్ముడి చేతిలో ఓడిన వాడే





తుందని. ఆ పిల్లకు ఆయన శిఖండి అని నామకరణం చేశాడు.

శిఖండి చిత్రకళా, శిల్పమూ చక్కగా నేర్చుకున్నది. ఆమె మగవేషంతో ద్రోణుడి వద్దకు వెళ్ళి విలువిద్య అభ్యసించింది. కాలక్రమాన ఆమె యుక్తవయస్కురాలయింది. అది చూసి ద్రుపదుడు చాలా బెంగపడ్డాడు. శివుడు చెప్పినట్టు ఆమె ఇంకా పురుషుడుగా మారనే లేదు.

“శివుడి మాట ఎన్నటికీ అబద్ధం కాదు. మనం మన పిల్లకు తగిన కన్యను చూసి వివాహం చేసేద్దాం,” అని ద్రుపదుడి భార్య అన్నది.

ద్రుపదుడు ఈ ఆలోచన ఆమోదించి దశార్ణరాజు కూతురిని శిఖండికి భార్యగా ఎన్నుకుని, వివిధదేశాల రాజులకు ఆ వార్త తెలిపాడు. దశార్ణరాజు హిరణ్యరోముడు చాలా బలవంతుడు. ఆయన కుమార్తెపేరు కూడా శిఖండే. ద్రుపదుడితో వియ్యమందటానికి ఆయన సంతోషించాడు. శిఖండు లిద్దరికీ వివాహం జరిగింది.

కొంత కాలానికి దశార్ణరాజు కూతురు యౌవనవతి అయింది. ఆమెకు తన భర్త మగవాడు కాడనీ, అడదీ అనీ తెలిసింది. ఆమె నిగ్గుపడుతూ ఈవార్త తన చెలికత్తెలకు చెప్పింది. వాళ్ళు ఈ రహస్యాన్ని దశార్ణరాజుకు అందజేశారు.

కావటం చేత, భీష్ముణ్ణి చంపే కొడుకు కోసం శివుణ్ణి గురించి తపస్సు చేశాడు. శివుడు ప్రత్యక్షమై, “భీష్ముణ్ణి చంపగల స్త్రీపురుషుడు కలుగుతాడు,” అని చెప్పాడు.

తరవాత ద్రుపదుడి భార్య గర్భవతి అయి, కాలక్రమాన ఒక అడపిల్లను కన్నది. కాని ద్రుపదుడు తనకు కొడుకు కలిగినట్టు లోకానికి చాటాడు. తరవాత ఆయన ఈ రహస్యాన్ని చాలాశ్రద్ధగా కాపాడుతూ, ఆ పిల్లకు కొడుక్కు చేయపలిసిన కర్మలన్నీ చేశాడు. కూతురి రహస్యం దాచటంలో ద్రుపదుడి భార్య కూడా చాలా శ్రద్ధవహించింది. ద్రుపదుడికి ఒకటే ధైర్యం—శివుడి మాట ప్రకారం తన కూతురు కొడుకు అవు



దశార్ణరాజు ద్రుపదుడు చేసిన వంచనకు మండిపడి తన దూతను ద్రుపదుడి వద్దకు పంపాడు. దూత వచ్చి తన రాజుమాటలుగా ఇలా చెప్పాడు: "దుర్మార్గుడా, నీ కూతురికి నా కూతురిని పెళ్ళిచేసుకుని నన్ను అవమానించావు. నేను వచ్చి, నిన్నూ, నీ బంధు మిత్రులనూ చంపబోతున్నాను."

ద్రుపదుడి నేట మాట లేదు. ఆయన దశార్ణరాజుకు, "నేను మిమ్మల్ని మోసగించలేదు," అని మాత్రం జవాబు పంపాడు. దశార్ణరాజు తృప్తిపడక, ద్రుపదుణ్ణి నిర్మూలించటానికి వస్తున్నట్టుగా, దూతద్వారా యుద్ధవార్త పంపాడు.

ద్రుపదుడు బెదిరిపోయి, ఇప్పుడు ఏం చెయ్యాలని తన భార్యను అడిగాడు. తన పరివారం వాళ్ళను మోసగించటానికి, తానే తన కూతురును కొడుకని ఇంత కాలేమూ భ్రమపడినట్టు నటించాడు.

తన తల్లి దండ్రులకు కలిగిన కష్టం చూసి, శిఖండి ప్రాణత్యాగం చేయ నిశ్చయించి, ఇల్లు విడిచి కీకారణ్యాలకు వెళ్ళిపోయింది. ఆ అరణ్యం స్థూణాకర్ణుడనే యక్షుడి పాలనలో ఉన్నది. శిఖండి ఆ వనంలో కొన్ని రోజులు ఉపవాసాలు చేసిన మీదట యక్షుడు ఆమెను చూసి, "నువ్వు ఇక్కడ ఎందు కున్నావు? నీకు ఏంకావాలి? సహాయం చేస్తాను," అన్నాడు.

చందమామ



"నాకు సహాయం చెయ్యటం నీ తరం కాదు," అన్నది శిఖండి.

"నేను కుబేరుడి మిత్రుణ్ణి, నువ్వు కోరిన వరం ఇవ్వగలను," అన్నాడు యక్షుడు.

తాను మగవాడుగా పెరిగి, అడవిల్లను పెళ్ళాడటమూ, అందువల్ల తన తండ్రికి వచ్చిన విపత్తు గురించి శిఖండి యక్షుడికి తెలిపింది.

"నేను నీకు కొంత కాలం పాటు నా పురుషత్వం యిచ్చి, నీ స్త్రీత్వం వేసు తీసుకుంటాను. మీ తండ్రికి కలిగిన అపద గడవగానే మళ్ళీ నా పురుషత్వం నా కిచ్చి నీ స్త్రీత్వం నువ్వు తీసుకో," అన్నాడు యక్షుడు.



శిఖండి పరమానందం చెంది, అలాగే చేస్తానన్నది.

అడదిగా వెళ్ళిన శిఖండి మగవాడుగా తిరిగి వచ్చేసరికి ఆమె తల్లిదండ్రులు అపరిమితమైన ఆనందం పొందారు. "నా కొడుకు మగవాడే; కావలిస్తే వచ్చి చూసుకోవచ్చు." అని ద్రుపదుడు దశార్థరాజుకు కబురు పంపాడు. దశార్థరాజు ఈ మాట నిజమో కాదో తెలుసుకు నేటందుకు కొందరు స్త్రీలను పంపాడు. వాళ్ళు శిఖండిని అనేక విధాల వరీక్షించి, తిరిగి వెళ్ళి, శిఖండి పురుషుడే నని దశార్థరాజుకు తెలిపారు. దశార్థరాజు స్వయంగా వచ్చి, ద్రుపదుడి మీదా, శిఖండి మీదా చాలా గౌరవం ప్రదర్శించి, తనకు అబద్ధం చెప్పిన కుమార్తెను కోప్పడి, తిరిగి వెళ్ళాడు.

ఈలోపల కుబేరుడు విమానం మీద తిరుగుతూ స్థూణాకర్ణుడుండే వనానికి వచ్చి, స్థూణాకర్ణుడు తనను చూడరానందుకు అశ్చర్యపడ్డాడు. యక్షుణ్ణి తీసుకు రావటానికి వెళ్ళిన కుబేరుడి దూతలు అడదిగా

ఉన్న స్థూణాకర్ణుణ్ణి కుబేరుడి వద్దకు తెచ్చారు. యక్షుడు స్త్రీ అయిపోవటానికి కారణం విని, కుబేరుడు అగ్రహించి, "ఎప్పటికీ అడదిగానే ఉండి పో!" అని శపించాడు. మిగిలిన వాళ్ళంతా శాపాంతం చెప్పమని ప్రాధేయపడిన మీదట కుబేరుడు, శిఖండి చనిపోయిన అనంతరం యక్షుడికి మగతనం తిరిగివచ్చేటట్లు అనుగ్రహించాడు.

తరవాత శిఖండి యక్షుడి వద్దకు వచ్చి, "అయ్యా, మా ఆపద తప్పింది. ఇక మీ పురుషత్వం మీరు తీసుకోండి." అన్నాడు. యక్షుడు తనను కుబేరుడు శపించాడనీ, పురుషత్వాన్ని శిఖండి జీవితాంతం ఉంచుకోవచ్చుననీ చెప్పి, పంపేశాడు.

భీష్ముడు ఈ విధంగా శిఖండి వృత్తాంతం చెప్పి, "అంబ శిఖండిగా పుట్టింది. అడదిగా పుట్టిన వాళ్ళనూ, అడపేరుగల వాళ్ళనూ, అడవేషంలో తిరిగే వాళ్ళనూ చంపనని నా వ్రతం. అందుకే శిఖండితో యుద్ధం చెయ్యను, శిఖండిని చంపనని అన్నాను." అన్నాడు.







## మిత్రభేదం

దక్షిణ భారతంలో మహిళారూప్య మనే నగరాన్ని అమరశక్తి అనే రాజు పాలించేవాడు. ఆయన శక్తివంతుడు, ధీమంతుడు, దయావంతుడు; లలిత కళాకౌశలమూ, రాజకీయ చతురతా కలవాడు.

ఆయనకు వసుశక్తి, ఉగ్రశక్తి, అనేక శక్తి అని ముగ్గురు కుమారులు. వారికి చదువు రాలేదు, లోకజ్ఞానం లేదు. వారికి రాజనీతి, రాజతంత్రమూ, సాధారణ జ్ఞానమూ సైతం లేకపోవటం చూసి రాజుకు విచారం కలిగింది.

ఆయన ఒకనాడు తన మంత్రులను పిలిచి, "నా కొడుకులు మూఢులన్న సంగతి మీ రెరుగుదురు. జ్ఞానమూ, సద్బుద్ధి లేని కొడుకు గొడ్డుమోతు అవు లాగా నిరర్థకం. అలాటి కొడుకులను కనేకన్న భార్య గొడ్డాలుకావటం మేలు; సన్యసించటం మేలు. అందుచేత నా కొడుకులలో జ్ఞానాన్ని

వికసింపజేసి, వారిలో రాజనీతి, పరిపాలనా దక్షతా కలిగించేమార్గం ఏదో చెప్పండి," అన్నాడు.

"ఈ నగరంలోనే విష్ణుశర్మ అనే గురువు ఉన్నాడు. ఆయన సమస్తకళలను కాచి వడబోసినవాడు. అంతే కాదు, ఆయన అమిత సులువుగా విద్యాబోధ చేయగలడు. ఆయనకు మహారాజుగారు తమ కుమారులను అప్పగించినట్టయితే అతి శీఘ్రకాలంలో ఆయన వారిని రాజనీతిలోనూ, ప్రపంచ జ్ఞానంలోనూ అరితేరేటట్టు చేయగలడు," అని ఒక మంత్రి చెప్పాడు.

రాజు విష్ణుశర్మను పిలిపించి, తన కొడుకులకు రాజనీతి, వివేకమూ నేర్పినట్టయితే నూరుగ్రామాలు బహుమానంగా ఇస్తానన్నాడు.

"మహారాజా, నేను విద్యను విక్రయించను. ఎనభైవిళ్ళవాణ్ణి. నాకు ధనం

అట్ట చివరి బొమ్మ





### 1. సింహమా, ఎద్దు.

దక్షిణదేశంలో మహిళారూప్య మనే నగరంలో వర్తమాను డనే వర్తకుడు ఉండేవాడు. ఆయన గొప్ప ధనికుడూ, నీతి పరుడూ, చాతకూడానూ. ఆయన ధనాన్ని తేలికగా సంపాదించి, వివేకంతో ఖర్చు చేసేవాడు.

ఒకనాడు ఆయన రెండెడ్లబళ్ళ మీద ఖరీదైన వర్తకపు సరుకులు వేసుకుని, యమునా తీరాన గల మధురానగరానికి బయలుదేరాడు. ఒక బండికికట్టిన నందికం, సంజీవకం అనేవి మేలైన ఎద్దులు.

కొన్నాళ్ళకు బిడారు యమునా తీరానగల అడవిని చేరుకున్నది. ఆ అడవిలో అనేక రకాల చెట్లూ, అడవి జంతువులూ ఉండేవి. ఇక్కడ సంజీవకం అనే ఎద్దు బురదనేల మీద కాలుజారి, మడమ విరిగి, పడిపోయి, కదలలేకపోయింది. బండివాడు వర్తమాను డికి ఈ సంగతి చెప్పాడు.

వర్తమానుడు ఎంతో చింతించి, అయిదు రోజులపాటు ప్రయాణం నిలిపి, సంజీవకానికి చికిత్సలు చేయించాడు, కాని ప్రయోజనం లేకపోయింది. ఆయన శీఘ్రంగా మధుర చేరుకుని, పని చూసుకోవలిసి ఉండటం చేత, సంజీవకానికి బండి వాణ్ణి, మరొక సేవకుణ్ణి తోడు ఉంచి, తగినంత మేతా, డబ్బూ వారికి ఇచ్చి, "ఎద్దును

ఎందుకు? అడిగిన వారికి విద్యాదానం చెయ్యటం నా విధి. ఆరుమాసాలలో నేను మీ పిల్లలకు రాజనీతి, వివేకమూ కలిగిస్తాను," అన్నాడు విష్ణుశర్మ.

రాజు సంతోషించి, తన పిల్లలను ఆయనకు అప్పగించాడు: ఆయన వారికి పంచతంత్రం అనేది అయిదు భాగాలుగా చెప్పాడు. ఆ భాగాలేవంటే, మిత్రభేదం, మిత్రసంప్రాప్తి, కాకోలూకీయం, లబ్ధప్రణాశం, అపరీక్షితకారకం.

విష్ణుశర్మ చెప్పిన ఈ పంచతంత్రం ద్వారా రాజకుమారులు అయిదు మాసాలలో రాజనీతిలోనూ, లోకజ్ఞానంలోనూ అరితేరిన వారైనారు.



శ్రద్ధగా సంరక్షించి, బాగుకాగానే నా వద్దకు తీసుకురండి. ఒకవేళ అది చావటం జరిగితే, దానికి శ్రద్ధగా దహన సంస్కారాలు జరిపి మీరు పచ్చెయ్యండి.” అన్నాడు.

ఇలా చెప్పి ఆయన తన బళ్ళనూ, సరుకునూ మధురకు తరలించుకుని వెళ్ళిపోయాడు. ఆ ఇద్దరు మనుషులూ ఒంటరిగా అడవిలో ఉండటానికి భయపడి, ఎద్దును అక్కడే వదిలేసి, మర్నాడే తమ యజమానిని చేరుకుని, ఎద్దు చచ్చిపోయిందని చెప్పారు.

అయితే అదృష్టవశాన సంజీవకం కోలుకున్నది. అది క్రమంగా లేచి, కుంటుతూ తిరగ సాగింది. అది నింపాదిగా నడుచుకుంటూ, అరణ్యంగుండా యమునానది ప్రవహించే చోటుకు చేరుకున్నది. అది నది ఒడ్డున గల పుష్టికరమైన గడ్డిమేసి, స్వచ్ఛమైన నదీ జలం తాగి త్వరలోనే బలాన్ని, ఆరోగ్యాన్ని పొంది, శివుడి వాహనమైన నందికి సమానంగా తయారైంది.

ఆ అరణ్యంలోనే పింగళకం అనే సింహం, నక్కలనూ, ఇతర జంతువులనూ పరివారంగా పెట్టుకుని నివసిస్తున్నది. ఆ సింహం ఒకనాడు యమునలో నీరు తాగబోయి, సంజీవకం పెట్టిన పెద్ద రంకె విని, అలాటి భయంకర ధ్వనిచేసే ప్రాణి ఏమై ఉంటుందో తెలియక బెదిరిపోయింది.



అది తన భయాన్ని పైకి తెలియనివ్వక, నీరు తాగే ప్రయత్నం మాని, మర్రిచెట్టుకింద తన నివాసానికి తిరిగి వచ్చి, జరిగిన దాన్ని గురించి ఆలోచించ సాగింది. ఇతర మృగాలు దాన్ని పరివేషించి ఉన్నాయి. భయపడి నప్పటికీ దాని గాంభీర్యం తగ్గలేదు. మృగరాజుకు మనిషి రాజులలాగా అభిషేకమూ, దుస్తులూ, చదువులూ, అవసరం లేదు. ప్రకృతే దానిని రాజుగా సృష్టించింది.

సింహం వెంట ఉన్న జంతువులలో కరటకమూ, దమనకమూ అనే రెండు నక్కలున్నాయి. అవి పూర్వం సింహంకింద కొలువు చేసిన జంతువు బిడ్డలు.



ప్రస్తుతం వాటికి పదవి లేదు. నింహం నది దాకా వెళ్ళి కూడా నీరు తాగకుండా తిరిగి రావటం దమనకం గమనించింది. అది తన తోబుట్టువైన కరటకాన్ని ఎడంగా తీసుకు పోయి, "మన ఏలిక అయిన పింగళ కాన్ని చూశావా? నీరు తాగటానికి యమున వద్దకు వెళ్ళింది. నీరు తాగకుండా ఒకస్మి కంగా ఎందుకు తిరిగి వచ్చింది? దాని ముఖం దీనంగానూ, విహ్వలంగానూ ఎందుకు ఉన్నది?" అన్నది.

దానికి కరటకం, "తమ్ముడూ, రాజుకు సంబంధించిన విషయాలలో జోక్యం కలిగించుకోకు. అలా చపలచిత్తంతో లేనిపోని విషయాలలో జోక్యం కలిగించుకునే వాళ్ళు సీల పెరిగిన కోతి లాగా వెంటనే నశించి పోతారు," అన్నది.

"అదెలాగ?" అన్నది దమనకం.

కరటకం చిలిపికోతి కథ ఇలా చెప్పింది: ఒక నగరం వెలవల ఒక వర్తకుడు ఆలయం కట్టిస్తున్నాడు. ప్రతిరోజూ మధ్యాహ్నం వేళ పనివాళ్ళు తిండి తినటానికి

నగరానికి పోతారు. ఆ ప్రదేశమంతటా పెద్ద పెద్ద దుంగలను రంపాలతో కోస్తారు.

ఒకనాడు, కట్టుతూ ఉన్న దేవాలయం దగ్గిరికి కోతుల మంద వచ్చింది. ఒక బ్రహ్మాండమైన మాను నగం కోసి ఉన్నది. పనివాళ్ళు కోత అగిన చోట దుంగలో ఒక సీల గుచ్చారు.

కోతులన్నీ గెంతుతూ ఆడుతూ ఉంటే ఒక చిలిపి కోతి ఆ సీలను చూసి, "ఇది ఇక్కడ ఎందుకున్నది?" అనుకుని, సీలను రెండు చేతులా పట్టి బలం కొద్దీ పెరికింది. సీల లాగగానే, ఎడంగా ఉన్న దుంగ భాగాలు కలుసుకున్నాయి. కోతి వాటి సందున నలిగి చచ్చిపోయింది.

కరటకం ఈ కథ చెప్పి, "అందుకే నువ్వు లేనిపోని విషయాల జోలికి పోవద్ద న్నాను. పిచ్చివాడా, మనకు కొలువు లేక పోయినా, ప్రభువు వదిలిన అహారం తిని బాగానే బతుకుతున్నాం. ఈ కాస్తా పొగట్టు కోవటం దేనికి?" అన్నది.


—(ఇంకా వుంది)





## 139. ప్రపంచంలో కెల్లా పెద్ద గడియారం

అమెరికాలోని న్యూజెర్సీ రాష్ట్రంలో, జెర్సీనగరంలోని “ కాలేట్ - పామాలిస్-ఏట్ ” ఫ్యాక్టరీ వైన ఈ గడియారం ఉన్నది. దీని “ ముఖం ” వెడల్పు 50 అడుగులు. బొమ్మలో మనిషికి ఉభయ పార్శ్వాలా కనిపించే గుర్తులు “ 5 నిమిషాల ” గుర్తులు; ఒక్కొక్కటి 7 అడుగుల ఎత్తు. నిమిషాల ముల్లు రోజుకు ఇంచుమించు 6 వర్గాంగులు వడుస్తుంది. గడియారం ముఖాన్ని 345 బల్బులు వెలిగిస్తాయి.







బహుమతి  
పొందిన వ్యాఖ్య

చిన్ననాటి స్నేహం

వంపినవారు :  
జి. సహెచ్. గోపాలరావు





పాత గుంటూరు,  
గుంటూరు-522001

చిత్రమైన స్నేహం

బహుమతి  
పోందిన వ్యాఖ్య



పోటో వ్యాఖ్యల పోటీ :: బహుమానం రు. 20 లు



★ వ్యాఖ్యలు జూలై నెల 20 వ తేదీలోగా చేరాలి.

★ వ్యాఖ్యలు ఒక్కమాటలోగాని, చిన్న వాక్యంలోగాని వుండాలి. రెండు వ్యాఖ్యలకూ సంబంధం వుండాలి. గెలుపొందిన వ్యాఖ్యలు సెప్టెంబరు నెలనంచికలో ప్రకటించబడును.

## చందమామ

ఈ సంచికలో కథలు - వింతలు - విశేషాలు

దండి తెలివి	.... 3	మతిమరుపు మనిషి	.... 39
యక్షపర్వతం - 14	.... 9	స్వర్గప్రాప్తి	.... 41
ధర్మసంస్థాపన	.... 17	విడ్డూరాలు	.... 43
బాకీ వసూలు	.... 25	దొంగలూ - దొరలూ	.... 46
కవబడని దృశ్యాలు	.... 30	మహాభారతం	.... 49
తగినవాడు .	.... 36	మిత్రభేదం - 1	.... 57

రెండవ అడ్డు:

తెదల పడవ

మూడవ అడ్డు:

తెరచాప పడవ





నా పుట్టిన  
రోజునోంది,  
నాన్నా...  
నాకొక  
కేమెల్  
రంగుల  
పెట్టె కావాలి.!!

నాన్నా, నాకు దగ్గర ఒక కేమెల్ రంగుల పెట్టె వుంది. వాడు వాటితో ఎంత చిక్కిన బొమ్మలు చేసాడని అన్నావు? ఆ రంగులు ఎంతో అందంగా, మెరిసిపోతూ ఉంటాయి. అవి నాకు చాలా ఉంటాయని వాటిన్నాడు. అందుకని, నాకుట్టిన బొమ్మల వాడొక రంగుల పెట్టె కావాలి. అది నాకు చెప్పి పెట్టె నాన్నా?

**కేమెల్**  
ఆర్ట్ కలర్స్




కేమెల్ ప్రైవేట్ లిమిటెడ్,  
అక్ మెటెరియల్స్ డివిజన్,  
బి.వి.నగర్, బొంబాయి 400 059  
(మహారాష్ట్ర)



PRATHA 1813-B-TEL





మా అందరకూ  
ఇష్టమయిన  
ప్రతిక

# చందమామ

మీకూ అంతేగా!




చందమామ యింటిల్లిపాటి చదువుకాది,  
శిల్పము, హాసం, మర్యాద, తెలుగు, కన్నడం, రమ్యం, గుజరాతీ,  
మలయాళం, బెంగాలీ, ఒరియా—పది భాషలలో ఇది  
చెలువవుతున్నది. ఈ పిల్లల ప్రతీకలో ఆవహానమయిన  
కవితలుంటాయి, ప్రతి హృదయాన్ని సంబోధిస్తున్నాయి.  
చందమామ పిల్లల మాత్రప్రేమ, ఇది చదివితే పిన్నుల  
ఆత్మాహారం పెద్దలకు కలుగుతుంది. పెద్దల విజ్ఞానం  
పిన్నులకు అభ్యుదయింది.



చందా వివరములకు: డాక్టర్ ఏజన్సీస్, చందమామ డిస్ట్రిబ్యూటర్స్, మద్రాసు - 20





Give her  
**self-confidence**

Give her a  
Savings Bank  
Pass Book  
of  
**Bank of India**

Let her watch  
her savings grow



Children of 12 years and over can themselves operate their Savings Bank Accounts.



ఈ బాలురలో ఎవరికి తనతల్లి

ఇన్క్రిమిన్\* ఇస్తుంది?

నిజమే మీరు కనుగొన్నది!



అల్పవయస్కు పునర్వహణ  
అడుతూ పాడుతూ  
వెరగాలి

ట్రాప్: 2 నెలల నుండి  
2 ఏళ్ళ వయస్సు వరకు  
నిరవ: 14 ఏళ్ళ  
లోపు పిల్లలకు

**ఇన్క్రిమిన్\* టానిక్**

ఇన్క్రిమిన్ అధిక ఆహారాన్ని  
అధిక పెరుగుదలగా మారుస్తుంది

రాత్రి విశ్రాంతి పేరు **Leiderle**

అమెరికన్ సమానమిత్ వారి విభాగము

అమెరికన్ సమానమిత్ కంపెనీ వారి నిర్వహణ ప్రేరక మార్కెట్



**Incremin  
syrup**



SISTA'S/INC/959 TEL






Photo by: A. L. SYED



